

۱۶ ربیع الاول ۱۴۳۷ھ کو ہونے والے ندنی مذاکرے کا تحریری گلدستہ



ملفوظات امیر اہلسنت (قسط: 20)



انتقال پر صبر کا طریقہ

- 05 کٹدے کی بجلی کے نقصانات
- 19 جنت میں رات ہوگی یا دن؟
- 23 کتاب میں ڈرود شریف لکھنے کی فضیلت
- 33 جسے عشق مصطفیٰ میں رونانہ آتا ہو وہ کیا کرے؟

ملفوظات:

شیخ الحدیث امیر اہلسنت، امینی اہلسنت حضرت علامہ مولانا محمد امجد علی صاحب مدظلہ العالی

پیشکش،
مجلس المدینۃ العلمیۃ
(دعوتِ اسلامی)
(امہ اہلسنت، ندنی مذاکرہ)

محمد الیاس عطار قادری رضوی

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

انتقال پر صبر کا طریقہ (1)

شیطان لاکھ سستی دلائے یہ رسالہ (۴۷ صفحات) مکمل پڑھ لیجیے
اِنْ شَاءَ اللَّهُ عَزَّ وَجَلَّ معلومات کا انمول خزانہ ہاتھ آئے گا۔

دُرود شریف کی فضیلت

فرمانِ مُصْطَفَى صَلَّى اللَّهُ تَعَالَى عَلَيْهِ وَآلِهِ وَسَلَّمَ ہے: جس نے مجھ پر صبح و شام دس دس بار
دُرود پاک پڑھا اُسے قیامت کے دن میری شفاعت ملے گی۔ (2)

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّدٍ

میرے حضور کے لب پر اَنَا لَهَا ہو گا

سوال: اس شعر کی تشریح فرما دیجیے:

کہیں گے اور نبی اِذْهَبُوا إِلَى غَيْرِي

میرے حضور کے لب پر اَنَا لَهَا ہو گا

دینہ

① یہ رسالہ ۱۶ ربیع الاول ۱۴۴۰ھ بمطابق 24 نومبر 2018 کو عالمی مدنی مرکز فیضانِ مدینہ باب
المدینہ (کراچی) میں ہونے والے مدنی مذاکرے کا تحریری گلدستہ ہے، جسے اَلْمَدِينَةُ الْعِلْمِيَّةُ کے
شعبہ ”فیضانِ مدنی مذاکرہ“ نے مرتب کیا ہے۔ (شعبہ فیضانِ مدنی مذاکرہ)

② مجمع الزوائد، کتاب الاذکار، باب ما يقول اذا اصبح واذا امسى، ۱۰/۱۲۳، حدیث: ۱۷۰۲۲ ادار

الفکر بیروت

جواب: قیامت کے دن جب لوگ مختلف انبیائے کرام عَلَیْهِمُ الصَّلَاةُ وَالسَّلَامُ کی خدمات میں شفاعت کا سوال لے کر حاضر ہوں گے تو سارے نبی یہ فرمائیں گے: اِذْهَبُوا اِلَى غَیْرِی یعنی میرے علاوہ کسی اور کے پاس جاؤ! بس ہر طرف نَفِیْوُ نَفِیْوُ کا عالم ہو گا۔ پھر جب لوگ بارگاہ رسالت میں حاضر ہوں گے تو پیارے آقا صَلَّی اللہُ تَعَالٰی عَلَیْہِ وَاٰلِہٖ وَسَلَّمَ فرمائیں گے: اَنَا لَهَا اَنَا لَهَا یعنی اس کام (شفاعت) کے لیے میں ہوں۔⁽¹⁾

کہیں گے اور نبی اِذْهَبُوا اِلَى غَیْرِی

میرے حضور کے لب پر اَنَا لَهَا ہو گا (ذوقِ نعت)

حضرت سیدنا طلحہ بن عبید اللہ کی سخاوت

سوال: حضرت سیدنا طلحہ بن عبید اللہ رَضِيَ اللهُ تَعَالَى عَنْهُ کا کوئی واقعہ اور فضیلت بیان فرما دیجیے۔

جواب: حضرت سیدنا طلحہ بن عبید اللہ رَضِيَ اللهُ تَعَالَى عَنْهُ صحابی رسول تھے۔ ایک بار رات کے وقت ان کے پاس یحییٰ شریف کے شہر حَضْرَمَوْت سے سات لاکھ درہم آئے۔ رقم پا کر یہ پریشان ہو گئے۔ زوجہ محترمہ رَضِيَ اللهُ تَعَالَى عَنْهَا نے عرض کی: آج آپ کو کیا ہوا ہے؟ فرمایا: مجھے یہ فکر دامن گیر ہے کہ جس بندے کی راتیں اللہ پاک کی بارگاہ میں عبادت کرتے ہوئے گزرتی ہوں، گھر میں اس قدر مال کی موجودگی میں آج اس پروردگار عَزَّوَجَلَّ کے دربار میں کیسے دینے

①..... مسلم، کتاب الایمان، باب ادنی اهل الجنة منزلة فيها، ص ۱۰۵، حدیث: ۴۷۹-۴۸۰، دار الکتاب

حاضر ہو گا؟ زوجہ محترمہ رَضِيَ اللهُ تَعَالَى عَنْهَا نے بڑے ادب سے عرض کی: ”اس میں پریشانی کی کیا بات ہے؟ آپ اپنے نادار یعنی غریب دوستوں کو کیوں بھول رہے ہیں؟ صبح ہوتے ہی انہیں بلا کر یہ سارا مال اُن میں تقسیم کرنے کی نیت فرما لیجیے اور اس وقت بڑے اطمینان کے ساتھ رب کریم کی بارگاہ میں حاضر ہو جائیے۔“ نیک بخت زوجہ (Wife) کی بات سن کر آپ رَضِيَ اللهُ تَعَالَى عَنْهَا کا دل خوشی سے جھوم گیا اور ارشاد فرمایا: واقعی تم نیک باپ کی نیک بیٹی ہو۔ چنانچہ صبح ہوتے ہی آپ رَضِيَ اللهُ تَعَالَى عَنْهَا نے مہاجرین و انصار صحابہ کرام عَلَيْهِمُ الرِّضْوَانُ میں سارا مال تقسیم کرنا شروع کر دیا۔⁽¹⁾

اللّٰهُ اَكْبَرُ! ہمارے صحابہ کرام عَلَيْهِمُ الرِّضْوَانُ کی سخاوتیں ایسی تھیں۔ ہمارے پاس پیسے آجائیں تو خوشی کے مارے بے چین ہو جائیں جبکہ ان حضرات کے پاس جب دولت آتی تو صدقے کے مارے ان کی حالت مُضْطَرِّب ہو جاتی کہ یہ دولت کہاں سے آئیگی؟ اب میں اس کا کیا کروں؟ لیکن حضرت سَيِّدُنَا مُحَمَّدُ بْنُ عَبْدِ اللهِ رَضِيَ اللهُ تَعَالَى عَنْهُ کی تو بات ہی کچھ اور ہے اور ان کی زوجہ محترمہ بھی مَا شَاءَ اللهُ عَزَّوَجَلَّ کیسی نیک عورت تھیں۔ وہ دور ہی نیکوں کا دور تھا۔

دینہ

① حضرت سَيِّدُنَا مُحَمَّدُ بْنُ عَبْدِ اللهِ رَضِيَ اللهُ تَعَالَى عَنْهُ کی ان زوجہ محترمہ کا نام حضرت سَيِّدَتُنَا اُمِّ كَلثُومِ رَضِيَ اللهُ تَعَالَى عَنْهَا ہے، جو اُمِّرُ النُّوْمَيْنِ حضرت سَيِّدُنَا صَدِّيقِ الْكَبْرِيِّ رَضِيَ اللهُ تَعَالَى عَنْهُ کی بیٹی تھیں۔

(سید اعلام النبلاء، طلحة بن عبید اللہ، ۳/ ۱۹، الرقم: ۷، ملقط ادارہ الفکر بیروت)

جنت میں سرکارِ عَلِيهِ الصَّلَاةُ وَالسَّلَامُ کے پڑوسی

حضرت سَيِّدُنَا طَلْحَةُ بْنُ عُبَيْدِ اللَّهِ رَضِيَ اللَّهُ تَعَالَى عَنْهُ كَوْعَشْرَةَ مَبَشَّرَهُ⁽¹⁾ میں سے ہونے کے ساتھ ساتھ یہ فضیلت بھی حاصل ہے کہ آپ رَضِيَ اللَّهُ تَعَالَى عَنْهُ جَنَّتْ میں مَدَنِي حَبِيبِ صَلَّى اللَّهُ تَعَالَى عَلَيْهِ وَآلِهِ وَسَلَّمَ کے پڑوسی ہوں گے۔ چنانچہ حضرت سَيِّدُنَا عَلِيُّ الْمُرْتَضَى كَبَّرَهُ اللَّهُ تَعَالَى وَجْهَهُ الْكَرِيمِ فرماتے ہیں کہ میں نے اپنے کانوں سے رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ کو یہ ارشاد فرماتے سنا کہ طَلْحَةُ اور زُبَيْرِ جَنَّتْ میں میرے پڑوسی ہوں گے۔⁽²⁾ اِس بشارت میں دوسرے صحابی حضرت سَيِّدُنَا زُبَيْرِ بْنِ عَوَّامِ رَضِيَ اللَّهُ تَعَالَى عَنْهُ ہیں یہ بھی عَشْرَةَ مَبَشَّرَهُ میں سے ہیں۔⁽³⁾

یَمِّن کو ”یَمِّن شَرِيف“ کہنے کی وجہ

سوال: یَمِّن کو ”یَمِّن شَرِيف“ کہنے کی کیا وجہ ہے؟⁽⁴⁾

جواب: میں یَمِّن کو ”یَمِّن شَرِيف“ اِس لیے بولتا ہوں کہ میرے مَدَنِي آقَا صَلَّى اللَّهُ تَعَالَى عَلَيْهِ وَآلِهِ وَسَلَّمَ نے اِس کے لیے دُعا فرمائی ہے۔ چنانچہ آپ صَلَّى اللَّهُ تَعَالَى عَلَيْهِ وَآلِهِ وَسَلَّمَ دینہ

①..... ترمذی، کتاب المناقب، باب مناقب ابی الاغور سعید بن زید... الخ، ۴۲۰/۵، حدیث: ۳۷۷۸

دار الفکر بیروت

②..... ترمذی، کتاب المناقب، باب مناقب طلحة بن عبید اللہ، ۴۱۳/۵، حدیث: ۳۷۶۲

③..... ترمذی، کتاب المناقب، باب مناقب ابی الاغور سعید بن زید... الخ، ۴۲۰/۵، حدیث: ۳۷۷۸

④..... یہ سوال شعبہ فیضانِ مَدَنِي نڈا کرہ کی طرف سے قائم کیا گیا ہے جبکہ جواب امیرِ اہلسنت وامت بَرَکَاتُہُمْ

الغائیہ کا عطا فرمودہ ہی ہے۔ (شعبہ فیضانِ مَدَنِي نڈا کرہ)

وَسَلَّمَ نَعْبَادُ اللَّهِ فِي بَارِكِ الْإِلَهِيِّ فِي عَرْضِ كِي: اَللّٰهُمَّ بَارِكْ لَنَا فِي يَسِينِنَا يَعْنِي اے اللہ! ہمارے لیے ہمارے یمن میں برکت عطا فرما۔^(۱) سرکارِ عالی وقار صَلَّى اللهُ تَعَالَى عَلَيْهِ وَآلِهِ وَسَلَّمَ نے اس کو ہمارا یمن فرمایا ہے۔ نیز یمن شریف کو یہ شرف بھی حاصل ہے کہ حضرت سیدنا ہود علی نبینا وعلیہ الصلوٰۃ والسلام کا مزار شریف بھی وہاں ہے۔^(۲) آپ عَلَیْهِ الصَّلَاةُ وَالسَّلَامُ کا سالانہ عرس مبارک دھوم دھام سے منایا جاتا ہے۔ جشنِ ولادتِ مُصْطَفٰی کی بھی یمن شریف میں خوب دھوم مچتی ہے۔ ہم نے تو صرف یہاں (وطنِ عزیز پاکستان وغیرہ) کے جشنِ میلاد کے مناظر دیکھے ہیں لیکن عرب دُنیا میں بھی جشنِ ولادتِ مَنَانِے کا زبردست اہتمام ہوتا ہے۔

گنڈے کی بجلی کے نقصانات

سوال: گنڈے کی بجلی کے کیا نقصانات ہیں؟^(۳)

جواب: اگر کسی نے گنڈے کی بجلی لی ہے تو وہ گناہ گار ہو گا۔ اس پر ضروری ہے کہ بجلی فراہم کرنے والے ادارے کو پوری رقم کی Payment (یعنی ادائیگی) کرے۔ گنڈے کی بجلی بھی نہیں لگانا چاہیے کہ دُنیوی اعتبار سے بھی اس کا یہ نقصان ہے کہ

① بخاری، کتاب الاستسقاء، باب ما قیل فی الزلزال والآیات، ۳۵۴/۱، حدیث: ۱۰۳۶، ادارہ الکتب العلمیۃ بیروت

② تفسیر خازن، پ، ۸، الاعراف، تحت الآیۃ: ۷۲، ۱۱۲/۲، ماخوذاً دار الکتب العربیۃ الکبریٰ مصر

③ یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت برکاتہم العالیہ کا عطا فرمودہ ہی ہے۔ (شعبہ فیضانِ مدنی مذاکرہ)

جن علاقوں میں گنڈے لگائے جاتے ہیں تو ان علاقوں میں لوڈ شیڈنگ زیادہ ہوتی ہے، جس کے سبب ان لوگوں کا حق بھی مارا جاتا ہے جن کی قانونی بجلی ہوتی ہے۔ ان گنڈے لگانے والوں کی وجہ سے وہ بیچارے بھی گرمیوں میں کئی کئی گھنٹے گرمی میں تڑپتے ہیں۔ گنڈے لگانے والوں کو توبہ کرنے کے ساتھ ساتھ پوری رقم کی Payment (یعنی ادائیگی) بھی کرنی چاہیے۔ گنڈا لگانا شرعاً بھی جائز نہیں اور قانوناً بھی جرم ہے۔

بجلی کا بل تھوڑا ہو یا زیادہ اس کی ادائیگی کیجیے

بجلی سپلائی گورنمنٹ کا سسٹم ہے لیکن سب کو مفت بجلی تو نہیں دیں گے۔ بجلی کا بل لینے کا طریقہ صرف ہمارے ملک پاکستان ہی میں نہیں بلکہ دنیا بھر میں رائج ہے بلکہ ہمارے ملک پاکستان کے مقابلے میں دیگر ممالک میں بجلی کے بل بہت زیادہ آتے ہیں۔ بہر حال بل تھوڑا ہو یا زیادہ جو بھی طے شدہ بل ہے وہ تو دینا ہی پڑے گا۔ گنڈے کے ذریعے چر اغاں بھی ہرگز نہ کیجیے۔ ہم (13 ربیع الاول 1440ھ بمطابق 2018ء کو) چر اغاں دیکھنے باب المدینہ (کراچی) کے مختلف علاقوں میں گئے تھے تو اَلْحَمْدُ لِلّٰہِ عَزَّوَجَلَّ میں نے کہیں بھی گنڈا لگا ہوا نہیں دیکھا۔ اَلْحَمْدُ لِلّٰہِ عَزَّوَجَلَّ مسلمان سرکارِ مدینہ صَلَّى اللهُ تَعَالَى عَلَيْهِ وَآلِهِ وَسَلَّمَ کی محبت میں چر اغاں کا اہتمام اپنے پلے سے کرتے ہیں جسے دیکھ کر عشاق کو لطف آجاتا ہے۔ بعض ممالک میں مختلف Events (یعنی تقریبات) پر دکانوں پر لائٹنگ کا

وسیع انتظام کیا جاتا ہے۔ ان ممالک میں بجلی کے Voltage (دولج یعنی برقی طاقت) زیادہ ہونے کے سبب لائٹوں کی چمک زیادہ ہوتی ہے جبکہ ہمارے ملک پاکستان میں Voltage (دولج یعنی برقی طاقت) کم ہونے کے سبب لائٹوں کی ویسی چمک نہیں ہوتی لیکن پھر بھی ذنیوی Event (یعنی تقریب) کے سلسلے میں لگائی گئی لائٹوں کو جی بھر کر دیکھنے کا دل نہیں کرتا جبکہ جشنِ ولادت کا ایک پرچم بھی لہرا رہا ہو تو ہمارے دلوں کو لبھا رہا ہوتا ہے۔ یہ ساری نسبت کی بات ہے کہ یہ لائٹنگ سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کی محبت اور عشق میں لوگ لگاتے ہیں، اسے دیکھنے کو جی چاہتا ہے۔

اچھی اچھی نیتوں کے ساتھ چڑھاؤ کیجیے

سوال: چڑھاؤ کرتے وقت کیا کیا نیتیں ہونی چاہئیں؟ (۱)

جواب: چڑھاؤ کرنے کے لیے اچھی نیتیں کرنی چاہئیں مثلاً عظمتِ رسول کی خاطر چڑھاؤ کر رہا ہوں، محبوب کا جشنِ ولادت منا کر اللہ پاک کی بڑی نعمت کا چرچا کروں گا، سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کی محبت مزید بڑھنے کا سامان کروں گا، اس طرح کی اچھی اچھی نیتیں کرنی چاہئیں۔ جتنی نیتیں زیادہ ہوں گی اتنا ہی ثواب بھی زیادہ ملے گا۔ بہت سے لوگ جشنِ ولادت تو مناتے ہیں لیکن اچھی

دینہ

① یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت برکاتہم

الغالیہ کا عطا فرمودہ ہے۔ (شعبہ فیضانِ مدنی مذاکرہ)

نیتوں کی طرف توجہ نہیں ہوتی یا پھر دکھانے اور اپنی واہ وا کروانے کی بُری نیتیں کر کے اپنا ثواب ضائع کر دیتے ہیں۔

سڑکوں اور گلیوں میں گیٹ وغیرہ بنانا کیسا؟

سوال: سڑکوں اور گلیوں میں گیٹ اور نغلیں پاک وغیرہ بنا کر سجاوٹ کرنا کیسا؟^(۱)

جواب: جب میں (13 ربیع الاول ۱۴۲۰ھ بمطابق 2018ء کو) سجاوٹ دیکھنے کے لیے نکلا تو بعض جگہ سڑکوں پر گیٹ اور کمانیں بنی دیکھیں۔ بعض جگہ بڑے بڑے نقش نغلیں پاک ڈنڈے گاڑ کر لگائے گئے تھے۔ ایک تو ویسے ہی گلی چھوٹی اور پھر یہ سب بھی لگا دیں گے تو چلنے والوں کے لیے راستہ تنگ ہو جائے گا۔ پھر یہ چیزیں لگانے کے لیے روڈوں، گلیوں اور فٹ پاتھ کو کھودا جاتا ہے۔ اگر کوئی کہے کہ گورنمنٹ کی زمین یا فٹ پاتھ ٹوٹی ہے تو کیا ہوا؟ گورنمنٹ عوام کی ہے تو یوں زمین ہماری ہی ہوئی۔ تو ایسوں کو یہی کہا جاسکتا ہے کہ پھر روڈ کے بیچ میں مکان بنا کر دیکھ لو! گورنمنٹ تو بعد میں آئے گی، عوام خود ہی سجدائے گی کہ زمین کس کی ہے؟

عوام کی بھلائی پر مشتمل احکامات

بہر حال گورنمنٹ کے اس طرح کے جو بھی احکامات ہوتے ہیں کہ راستہ

دینے

① یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت برکاتہم

الغالیہ کا عطا فرمودہ ہی ہے۔ (شعبہ فیضانِ مدنی مذاکرہ)

مَت گھیریں، فُٹ پاتھ نہ توڑیں، تو یہ عوام کی بھلائی کے لیے ہی ہوتے ہیں۔ ظاہر ہے کہ فُٹ پاتھ پر صدر یا وزیر اعظم تو چہل قدمی کرنے نہیں آتے، عوام ہی گزرتی ہے۔ اب اگر فُٹ پاتھ کو توڑیں گے یا گڑھا کھودیں گے تو گرنے سے چوٹ صدر یا وزیر اعظم کو نہیں بلکہ مجھے اور آپ کو ہی لگے گی۔ یہ سب راستے میرے اور آپ کے لیے ہوتے ہیں۔ ان راستوں میں اس طرح کے اقدامات کرنے سے خود آپ کو بھی تکلیف پہنچ سکتی ہے مثلاً جو گڑھا کھودا، بعد میں اس میں پانی جمع ہو گیا تو مچھر پیدا ہوں گے جو طرح طرح کی بیماریوں کا سبب بنیں گے۔ یوں ہی اگر چلتے ہوئے آپ کی گھڑی وغیرہ کوئی چیز پانی میں گر گئی تو آپ کا نقصان ہو سکتا ہے۔

قبر پر جھنڈے لگانے کے بجائے پودے لگائیے

سوال: میلاد شریف کے موقع پر اپنے مَر حومین کی قبروں پر میلاد کے جھنڈے یا

جھنڈیاں لگانا کیسا؟

جواب: میرا مشورہ یہ ہے کہ ایسی بات کو رواج نہ دیں تو اچھا ہے کیونکہ قبرستان میں کتے بلیاں بھی گھومتے ہیں، ممکن ہے کہ جھنڈے یا جھنڈیاں بچے ہی اُکھاڑ کر لے جائیں یا پھر بارش اور دھوپ پڑنے سے بوسیدہ ہو کر اڑ جائیں اور یوں ان کی بے ادبی ہو لہذا قبر پر میلاد کے جھنڈے لگانے کے بجائے پودے لگائے جائیں کیونکہ یہ جب تک تر و تازہ رہیں گے تو ذکر کریں گے جس سے میت کا دل بہلتا

ہے۔ میری والدہ کی قبر پر بعض لوگ جھنڈے لگا جاتے ہیں، بعض لوگ پھول ڈال دیتے ہیں تو مجھے ان خدمت گاروں کا تعارف نہیں ہے لیکن جو پھول ڈالتے ہیں وہ صحیح کرتے ہیں۔

قبر پر پھول ڈالنا کیسا؟

سوال: قبر پر پھول ڈالنا کیسا؟⁽¹⁾

جواب: قبر پر پھول اس نیت سے ڈالنا کہ یہ جب تک تر رہیں گے تو ذکر کریں گے جو عذاب میں تخفیف اور میت کا دل بہلنے کا سبب ہے تو یہ صحیح ہے۔⁽²⁾ ہاں اگر قبر کی خوبصورتی اور زینت کے لیے پھول ڈالے جیسا کہ کم علمی کی بنا پر بہت سے لوگ اس نیت سے ڈالتے ہیں تو پھر کراہت والی صورت بن جائے گی۔ یعنی زینت کی خاطر پھول ڈالنا مکروہ ہے۔⁽³⁾

ماربل والی قبر بنانا کیسا؟

سوال: قبر کو پکا کر کے ماربل کا پتھر لگانا کیسا؟⁽⁴⁾

دینہ

① یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت برکاتہم

الغایہ کا عطا فرمودہ ہی ہے۔ (شعبہ فیضانِ مدنی مذاکرہ)

② مرد المحتار، کتاب الصلاة، باب صلاة الجنائز، ۳/۱۸۳، ادار المعرفۃ بیروت

③ فتاویٰ رضویہ، ۹/۱۳۷، ماخوذاً از رضا فاؤنڈیشن مرکز الاولیاء لیالہ پور

④ یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت برکاتہم

الغایہ کا عطا فرمودہ ہی ہے۔ (شعبہ فیضانِ مدنی مذاکرہ)

جواب: قبر کو اوپر سے پکا کرنے کی فقہائے کرام رَحْمَةُ اللهِ السَّلَام نے اجازت دی ہے۔^(۱)

اب چاہے عام پتھر سے پکا کریں یا پھر ماربل سے۔ ماربل Stone (یعنی پتھر) کی ہی ایک قسم ہے جسے سنگِ مرمر بھی بولتے ہیں۔ اگر ماربل کسی نے اس لیے لگوایا کہ قبر زیادہ مضبوط ہو اور جانوروں کے کھودنے سے محفوظ رہے تو اس نیت سے جائز ہے اور اگر ماربل لگانے کا مقصد قبر کی تزئین، ٹیپ ٹاپ اور خوبصورتی تھی تو ایسا کرنا مکروہ ہے۔

مزارات پر گنبد بنانا یا جھنڈے لگانا کیسا؟

سوال: مزاراتِ اولیاء پر گنبد بنانا یا جھنڈے لگانا کیسا ہے؟^(۲)

جواب: اولیائے کرام رَحْمَةُ اللهِ السَّلَام کے مزارات پر گنبد بنانا، ان کی قبروں پر چادر چڑھانا، چراغ روشن کرنا اور وہاں جھنڈے لگانا یہ سب کام اس نیت سے کیے جاتے ہیں تاکہ لوگ ان کی طرف مائل ہوں، انہیں معلوم ہو کہ یہ اللہ کے نیک بندے کا مزار شریف ہے، کسی عالمِ دین کا مزار ہے، کسی ولیّ اللہ کا مزار ہے تاکہ لوگ ان سے فیض حاصل کریں۔^(۳) بہر حال لوگوں کو صالحین کی قبور کی طرف متوجہ کرنے کی نیت سے یہ سب کچھ کرنا ثواب کا باعث ہے۔

دینہ

① فتاویٰ رضویہ، ۹/۳۲۵ ماخوذاً

② یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت بركاتہم

التعابیہ کا عطا فرمودہ ہی ہے۔ (شعبہ فیضانِ مدنی مذاکرہ)

③ کشف النور عن اصحاب القبور علی الھامش الحدیقة الندیة، ۲/۱۳ تا ۱۶ ماخوذاً پشاور

اللہ پاک کو God کہنا کیسا؟

سوال: اللہ پاک کو God کہنا کیسا ہے؟ (SMS کے ذریعے سوال)

جواب: اللہ پاک کے لیے God جیسے الفاظ استعمال کرنے سے بچنا چاہیے۔ اللہ پاک کے جو مبارک نام مشہور ہیں اور جن ناموں سے عاشقانِ رسول علمائے کرام کَلَّمَهُمُ اللّٰهُ السَّلَام اللّٰهُ پاک کا ذکرِ خیر کرتے ہیں ہم نے صرف وہی نام استعمال کرنے ہیں اور God وغیرہ الفاظ استعمال کرنے سے بچنا ہے۔ اللہ پاک کے لیے اللہ، خُدا اور پروردگار جیسے الفاظ استعمال کیے جاسکتے ہیں اگرچہ پروردگار اور خُدا عربی نام نہیں ہیں مگر علمائے کرام کَلَّمَهُمُ اللّٰهُ السَّلَام انہیں استعمال کرتے ہیں۔

عمامہ شریف کس طرح باندھا جائے؟

سوال: لوگ مختلف انداز سے عمامے باندھتے ہیں لہذا آپ راہ نمائی فرمادیجیے کہ عمامہ شریف کس طرح باندھا جائے؟

جواب: عمامہ شریف قبلہ رو کھڑے ہو کر باندھیے اور یہ نیت کر لیجیے کہ میں اِتِّبَاعِ سُنَّتِ میں عمامہ باندھ رہا ہوں۔ اگر نماز کے لیے عمامہ باندھ رہے ہوں تو یہ نیت بھی شامل کر لیجیے کہ نماز کے لیے زینت اختیار کر رہا ہوں۔ اب اچھی نیتوں کے ساتھ بِسْمِ اللّٰهِ پڑھ کر عمامہ باندھنا شروع کیجیے۔ میرے آقا اعلیٰ حضرت، امام اہلسنت مولانا شاہ امام احمد رضا خان عَلَيْهِ رَحْمَةُ الرَّحْمٰنِ اِس طرح عمامہ شریف باندھتے کہ عمامے کے پچ اُلٹی طرف سے سیدھی طرف لے

جاتے تھے۔^(۱) عمائم شریف کے بیچ باندھ لینے کے بعد بیچ میں ٹوپی کا جو حصہ ظاہر ہوتا ہے ہم اسے چھپا لیتے ہیں اور علمائے کرام کَلِّمُوا اللّٰهَ السَّلَامَ کی اکثریت بھی ایسا ہی کرتی ہے۔

بُرد باری کی تعریف

سوال: بُرد باری کسے کہتے ہیں؟ (یونان سے سوال)

جواب: جلد بازی کا الٹ بُرد باری ہے، یعنی برداشت کی طاقت، تحمل اور صبر بُرد باری ہے۔

حافظ تیز کرنے اور نہ بھولنے کی دُعا

سوال: حافظ تیز کرنے اور بھولنے کی عادت ختم کرنے کی دُعا بتائیے۔

جواب: دعوتِ اسلامی کے اشاعتی ادارے مکتبۃ المدینہ سے چھپنے والی ہر کتاب کے

شروع میں یہ لکھا ہوتا ہے کہ دینی کتاب یا اسلامی سبق پڑھنے سے پہلے یہ دُعا

پڑھ لیجئے اِنْ شَاءَ اللّٰهُ عَزَّوَجَلَّ جو کچھ پڑھیں گے یاد رہے گا، دُعا یہ ہے: اَللّٰهُمَّ

اَفْتَحْ عَلَيْنَا حِكْمَتَكَ وَاَنْشُرْ عَلَيْنَا رَحْمَتَكَ يَا ذَا الْجَلَالِ وَالْاِكْرَامِ۔^(۲) اِس

دُعا کے اوّل آخر دُرودِ پاک پڑھ لیجئے۔ یہ دُعا پڑھ کر جو کتاب پڑھیں گے اِنْ

شَاءَ اللّٰهُ عَزَّوَجَلَّ وہ بھولیں گے نہیں۔ مکتبۃ المدینہ کی کتابوں کے شروع میں

جہاں یہ دُعا لکھی ہوتی ہے وہاں دُعا سے پہلے اِس طرح لکھا ہوتا ہے کہ ”دینی

دینہ

① حیاتِ اعلیٰ حضرت، ۱/۱۴۴ مکتبۃ المدینہ باب المدینہ کراچی

② مُسْتَطْرَف، الباب الرابع فی العلم والادب وفضل العالم والمتعلم، ۱/۴۰ دار الفکر بیروت

کتاب یا اسلامی سبق پڑھنے سے پہلے ذیل میں دی گئی دُعا پڑھ لیجیے “اسے پڑھ کر میری توجہ اس طرف گئی کہ شاید لوگ اب یہ الفاظ ”ذیل میں دی ہوئی“ نہیں سمجھتے ہوں گے لہذا ”مندرجہ بالا اور درجہ ذیل“ جیسے الفاظ نہ لکھے جائیں۔ میں عوام کی حالت دیکھ کر آسان الفاظ استعمال کرنے کی کوشش کرتا ہوں، اگر اسلامی بھائی ہنسیں نہیں تو بتاؤں کہ عوام کی حالت کیسی ہے؟ کیونکہ مدنی مذاکرے میں شریک اسلامی بھائی مسجد میں بیٹھے ہیں اس لیے ہنسنے پر پابندی ہے کہ مسجد میں ہنسنا قبر میں آندھیرا لاتا ہے۔^(۱) البتہ مسکرانے میں حرج نہیں۔

ہوا کچھ یوں کہ ہم ایک جگہ جشنِ ولادت کے سلسلے میں کی گئی چراغاں دیکھنے گئے تو رش ہو گیا، وہاں میں نے اپنے کانوں سے سنا کہ ایک شخص نے ”باپا کی آمد“ اور ”باپا کی ولادت“ کے نعرے لگائے اور قوم نے ”مرحبا“ کہہ کر جواب دیا، اب ایسی قوم کو ذیل اور مذکورہ کے الفاظ کیا پلے پڑیں گے جس کو یہ ہی نہیں معلوم کہ ”ولادت“ کا کیا معنی ہے؟ اور باپا کی ولادت کا جشن ہے یا آقا صَلَّ اللهُ تَعَالَى عَلَيْهِ وَآلِهِ وَسَلَّمَ کی ولادت کا؟

مقررین مسجد میں چٹکلا سنا تے ہوئے پہلے سمجھا دیں

جس طرح میں نے یہ بات کرنے سے پہلے سمجھایا ہے کہ مسجد میں ہنسنا نہیں دینہ

① جامع صغیر، حرف الضاد، فصل فی المحلی بآل من هذا الحرف، ص ۳۲۲، حدیث: ۵۲۳۱ دار

اسی طرح مُقَرَّرین کو بھی چاہیے کہ جب کبھی وہ کوئی تَفْہِیْم کی بات کریں خاص طور پر مسجد میں تو لوگوں کو سمجھادیں کہ وہ ہنسیں نہیں۔ اگر میں یہ واقعہ سنانے سے پہلے نہ سمجھاتا تو شاید اسلامی بھائی ہنس کر لوٹ پوٹ ہو جاتے۔

دورانِ بیانِ آسانِ اَلْفَاظِ اِسْتِعْمَالِ کِجیے

سوال: مُقَرَّرین اور مبلغین کو دورانِ بیان اور کیا احتیاط کرنی چاہیے؟

جواب: مُقَرَّرین اور مبلغین کو چاہیے کہ جہاں تک ممکن ہو آسانِ اَلْفَاظِ میں بیانات کریں تاکہ لوگوں کو کچھ سمجھ پڑے، ورنہ یہ بے چارے سُن تو لیتے ہوں گے مگر انہیں سمجھ کچھ نہیں آتا ہو گا۔ میری آسان سے آسانِ اَلْفَاظِ میں لوگوں کو سمجھانے کی کوشش ہوتی ہے۔ ہو سکتا ہے پھر بھی میری کئی باتیں لوگوں کو سمجھ نہ آتی ہوں کیونکہ بعض اوقات مجھے مشکل لفظ کے بدلے کوئی آسان لفظ نہیں ملتا تو یہ بھی ایک آزمائش ہوتی ہے۔ ”فقہ“ کی اصطلاحات کو میں کیسے آسان کروں؟ یہ بھی لوگوں کو سمجھ نہیں آتی ہوں گی کیونکہ ”فقہ“ کی اصطلاحات خود Difficult (یعنی مشکل) ہوتی ہیں انہیں آسان کرنا بھی آسان کام نہیں ہے بلکہ ہو سکتا ہے کہ ہم انہیں آسان کرنے بیٹھیں تو ان کے معنی ہی بدل جائیں۔ اس کا اصل حل یہی ہے کہ علم حاصل کیا جائے۔ یاد رکھیے! علم ہمارے پیچھے نہیں چلے گا بلکہ ہمیں علم کی خدمت میں حاضر یاں دینی ہیں اور ہاتھ باندھ کر اس کے پیچھے جانا ہے۔

دینی مسائل سیکھنے کی نیت سے اُردو بہتر کرنا کیسا؟

سوال: جہاں دیگر مقاصد کے لیے مختلف زبانیں سیکھی جاتی ہیں مثلاً بیرون ملک جانے کے لیے لوگ انگریزی کا کورس کرتے ہیں تاکہ وہاں جا کر بولنے اور سمجھنے میں آسانی رہے۔ اسی طرح اگر اس نیت سے اپنی اُردو بہتر کی جائے کہ ہمیں دینی مسائل پر مشتمل کتابیں سمجھ آنا شروع ہو جائیں تو یہ نیت کیسی ہے؟

جواب: اگر اس نیت سے اپنی اُردو بہتر کی جائے کہ ہمیں دینی مسائل پر مشتمل کتابیں سمجھ آنا شروع ہو جائیں تو اس پر صرف ثواب نہیں بلکہ زبردست ثواب ملے گا۔ دعوتِ اسلامی کے مدنی کام کو شروع ہوئے کچھ ہی سال ہوئے تھے، جب ہم مدنی قافلوں میں سفر کرتے تھے تو مجھے ایک اسلامی بھائی ملے جو کسی کے مُرید نہیں تھے اور انہیں یہ سمجھ نہیں آ رہا تھا کہ وہ کس کے مُرید بنیں؟ انہوں نے مجھے بتایا کہ میں نے خاص عربی اس لیے سیکھی تاکہ میں تصوف سمجھ سکوں اور حضرت سیدنا امام محمد بن محمد بن محمد غزالی عَلَیْہِ رَحْمَةُ اللّٰہِ التَّوَالِی کی کتابیں پڑھ کر یہ سمجھوں کہ میں کس کا مُرید بنوں؟ یاد رہے! اس وقت اُردو تراجم کا اتنا دور دورہ نہیں تھا تو یوں اس اسلامی بھائی نے پیر کی تلاش کے لیے عربی سیکھی اور حضرت سیدنا امام محمد بن محمد بن محمد غزالی عَلَیْہِ رَحْمَةُ اللّٰہِ التَّوَالِی کی کتابیں پڑھیں۔ بہر حال وہ کسی پیر سے مُرید ہو گئے تھے اب بے چاروں کو انتقال کیسے ہوئے کافی عرصہ ہو گیا ہے۔ (اس موقع پر امیر اہلسنت دَامَتْ بَرَکَاتُہُمُ الْعَالِیَیَہ کے قریب بیٹھے

ہوئے ایک مدنی اسلامی بھائی نے بیان فرمایا کہ وہ اسلامی بھائی جن پیر صاحب کے مرید ہوئے تھے وہ پیر صاحب شیخ طریقت، امیر اہلسنت، بانی دعوت اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہُ ہوں۔

بیعت کے لیے بچے کی عمر 40 دن ہونا ضروری نہیں

سوال: کیا بچے کی ولادت کے 40 دن کے اندر اندر اُسے کسی پیر صاحب سے بیعت کروادینا چاہیے؟

جواب: بیعت کروانے کے لیے بچے کی 40 دن کی عمر کا انتظار نہ کیا جائے۔ بچے کی جب تک پیدائش نہیں ہوتی تب تک اس کی بیعت نہیں ہو سکتی اور جب وہ دُنیا میں آجائے تو اب چاہے اس کی عمر ایک گھنٹے کی ہو یا ایک مَٹھ کی اُسے اس کے والد یا جو بھی اس کا ولی ہو اس کی اجازت سے بیعت کروایا جاسکتا ہے۔^(۱) بچوں کو بیعت کروادینا چاہیے تاکہ اُسے کسی سلسلے کا فیض جاری ہو جائے اور اس کے دُنیا میں کم سے کم سانسِ غوثِ پاک عَلَیْہِ رَحْمَةُ اللّٰهِ الرَّحْمٰتِ کے سلسلے یا کسی بھی جامع شرائطِ پیر کے سلسلے میں داخل ہوئے بغیر گزریں۔ کئی اسلامی بھائی ایسے جذبے والے بھی ہوتے ہیں کہ جو آکر یہ کہتے ہیں کہ گھر میں بچے کی اُمید ہے آپ بیعت کر لیجیے حالانکہ ایسی صورت میں بیعت نہیں ہوتی۔ غوثِ پاک عَلَیْہِ رَحْمَةُ اللّٰهِ الرَّحْمٰتِ نے قیامت تک کے لیے فرما دیا کہ جو میرا عقیدت مند ہے وہ بھی میرا

① ملفوظاتِ اعلیٰ حضرت، ص ۲۳۵ مکتبۃ المدینہ باب المدینہ کراچی

مُرید ہے۔^(۱) ہم لوگ خاک ہیں اور وہ غوثِ پاک ہیں۔ کاش! ہم غوثِ پاک عَلَیْہِ رَحْمَةُ اللّٰهِ الرَّحْمٰق کے قدموں کی خاک ہوتے مگر ہم اس قابل بھی کہا!

اگر قسمت سے میں ان کی گلی میں خاک ہو جاتا

غم کو نین کا سارا بکھیرا پاک ہو جاتا (ذوقِ نعت)

آجکل کون سی بیعت ہوتی ہے؟

سوال: ہم جو بیعت کرتے ہیں یہ بیعتِ اصلاح ہے یا بیعتِ تَصَوُّف؟

جواب: بیعتِ اصلاح یا بیعتِ تَصَوُّف کی اصطلاحات تو میں نے نہیں سُنیں البتہ فتاویٰ

رضویہ شریف میں بیعتِ ایصال اور بیعتِ ایصال کا لکھا ہوا ہے۔^(۲) اب جتنی

بیعتیں ہو رہی ہیں یہ بیعتِ ایصال ہیں کہ مُریدین کو سلسلے سے جوڑ دیا جاتا ہے۔

ایصال کا مطلب ہوتا ہے پہنچانا وہ تو غوثِ پاک عَلَیْہِ رَحْمَةُ اللّٰهِ الرَّحْمٰق کا کام ہے کہ وہ

ہم سب کو آقا صَدِّقِ اللّٰهِ تَعَالٰی عَلَیْہِ وَاٰلِہٖ وَسَلَّمَ کے قدموں میں پہنچادیں گے۔

ہے خَلِیْلُ اللّٰہِ کو حاجتِ رَسُوْلِ اللّٰہِ کی

سوال: اس شعر کی تشریح بیان فرمادیجیے۔

وہ جہنم میں گیا جو ان سے مُسْتَعِیْنِ ہوا

ہے خَلِیْلُ اللّٰہِ کو حاجتِ رَسُوْلِ اللّٰہِ کی (حدائقِ بخشش)

دینہ

① بھجۃ الاسرار، ذکر فصل اصحابہ و بشراہم، ص ۱۹۳ دار الکتب العلمیۃ بیروت

② فتاویٰ رضویہ، ۲۱/ ۵۰۵-۵۰۷ ملقطاً

جواب: اس شعر کا مطلب یہ ہے کہ جو شخص پیارے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم کی ضرورت محسوس نہیں کرتا اور کہتا ہے کہ مَعَاذَ اللہِ عَزَّوَجَلَّ مجھے سرکارِ عَلَیْہِ السَّلَام کی ضرورت نہیں ہے تو وہ جہنم میں جائے گا کیونکہ حضرت سیدنا ابراہیم عَلَیْہِ السَّلَام نے فرمایا: اِنَّ اللہَ عَلٰی بَیِّنَاتٍ وَّ عَلَیْہِ السَّلَامَةُ وَّ السَّلَامُ کو بھی پیارے آقا، مکی مدنی مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم کی ضرورت ہے۔^(۱) میرے آقا اِمَامُ الْاَثْمِنِا یعنی نبیوں کے بھی نبی ہیں۔

میری آنے والی نسلیں، ترے عشق ہی میں مچلیں

انہیں نیک تو بنانا مدنی مدینے والے (وسائلِ بخشش)

جنت میں رات ہوگی یادِ ن؟

سوال: جنت میں رات ہوگی یادِ ن؟

جواب: جنت میں رات نہیں ہوگی، اِنْ شَاءَ اللہُ عَزَّوَجَلَّ اُجَالَاہِی اُجَالَاہِی نُورِہِی نُورِہِی اور روشنی ہی روشنی ہوگی۔ صبح کے وقت جو روشنی ہوتی ہے جنت میں وہی ہوگی۔^(۲) وہاں

دینہ

①..... جیسا کہ پیارے آقا، مکی مدنی مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم نے قیامت کے دن کے بارے میں

ارشاد فرمایا: وَاَخْرَجْتُ الشَّائِئَةَ لَیْلًا مَرِیْرًا غَبَابًا اِنَّ الْخَلْقَ کُلُّہُمْ حَتَّى اِبْرٰہِیْمَ اور میں نے (اپنی) تیسری دعا اس دن کے لیے مخصوص کر دی ہے جس دن ساری مخلوق میری طرف متوجہ ہوگی یہاں تک کہ ابراہیم (عَلَیْہِ السَّلَام) بھی۔ (مسلم، کتاب صلاة المسافرين وقصرها، باب بیان ان القرآن علی سبعة احراف و

بیان معناه، ص ۳۱۸، حدیث: ۱۹۰۴)

②..... روح البیان، پ ۱۶، المریم، تحت الآیة: ۶۲، ۳۴۵/۵ ماخوذاً دار احیاء التراث العربی بیروت

دھوپ کی تمازت (یعنی شدت کی گرمی) ہوگی نہ گرمیاں نہ سردیاں، کوئی تکلیف وہ معاملہ ہی نہیں ہوگا صرف لطف ہی لطف اور مزہ ہی مزہ ہوگا اور ان شاء اللہ عَزَّوَجَلَّ پیارے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم کے جلوے ہی جلوے ہوں گے۔

کفریہ خیالات آنے سے کفر نہیں ہو جاتا

سوال: کیا کفریہ خیالات آنے سے بھی کفر ہو جاتا ہے؟

جواب: اگر کوئی کفریہ خیال آتا ہے اور بندہ اُسے ٹالتا ہے تو یہ کفر نہیں ہوگا۔⁽¹⁾
خیالات اور وسوسے تو سب کو آتے ہیں۔ اللہ پاک ہم سب کو بُرے وسوسوں سے محفوظ رکھے کہ وہ تکلیف دہ ہوتے ہیں۔⁽²⁾

دیینہ

- 1..... فتاویٰ ہندیہ، کتاب السیر، الباب التاسع فی احکام المرقدین، ۲/۸۳۳ ماخوذاً دار الفکر بیروت
- 2..... کفریہ کلمات کے بارے میں سوال جواب صفحہ 423 پر ہے: ذہن میں کفریہ خیالات کا آنا اور انہیں بیان کرنے کو بُرا سمجھنا عین ایمان کی علامت ہے کیونکہ کفریہ وساوس شیطان کی طرف سے ہوتے ہیں اور وہ لعین خر دود چاہتا ہے کہ مسلمان سے ایمان کی دولت چھین لے۔ حضرت سیدنا ابو ہریرہ رَضِيَ اللهُ تَعَالَى عَنْهُ سے روایت ہے، نبی اکرم صَلَّی اللہُ تَعَالَى عَلَیْہِ وَاٰلِہٖ وَسَلَّم کی خدمت سر ایا عظمت میں بعض صحابہ کرام عَلَیْہِمُ الرِّضْوَانُ نے حاضر ہو کر عرض کی: ہمیں ایسے خیالات آتے ہیں کہ جنہیں بیان کرنا ہم بہت بُرا سمجھتے ہیں۔ سرکارِ دو عالم صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: کیا واقعی ایسا ہوتا ہے؟ انہوں نے عرض کی: جی ہاں۔ ارشاد فرمایا: یہ تو خالص ایمان کی نشانی ہے۔ (مسئلہ، کتاب الایمان، باب بیان الوسوسۃ فی الایمان... الخ، ص ۷۴، حدیث: ۳۴۰ صَدْرُ الشَّرِیْعَةِ، بَدْرُ الطَّرِيقَةِ، حضرت علامہ مولانا مفتی محمد امجد علی اعظمی عَلَیْہِ رَحْمَةُ اللہِ الْقَوِیِّ فرماتے ہیں: کفری بات کا دل میں خیال پیدا ہوا اور زبان سے بولنا بُرا جانتا ہے تو یہ کفر نہیں بلکہ خاص ایمان کی علامت ہے کہ دل میں ایمان نہ ہوتا تو اسے بُرا کیوں جانتا۔ (بہار شریعت، ۲/۴۵۶، حصہ: ۹ مکتبہ المدینہ باب المدینہ کراچی)

بھتیجی سے نکاح کا شرعی حکم

سوال: کیا بھتیجی سے نکاح جائز ہے؟

جواب: بھتیجی سے نکاح جائز نہیں۔^(۱)

شادی سے منع کرنے والے کے بارے میں شرعی حکم

سوال: شادی سے منع کرنے والے کے بارے میں شرعی حکم کیا ہے؟

جواب: ہر ایک پر شادی کرنا فرض یا واجب نہیں ہے بلکہ بعضوں کے لیے تو شادی نہ

کرنا واجب ہوتا ہے کہ اگر کریں گے تو گناہ گار ہوں گے کیونکہ اُن کی اندرونی

کیفیت بعض اوقات ایسی ہوتی ہے کہ وہ شادی کے قابل نہیں ہوتے۔

بہر حال کسی سے یہ نہیں پوچھنا چاہیے کہ تم شادی کیوں نہیں کر رہے؟ کیونکہ

اس طرح کرنے سے اس کا خفیہ عیب ظاہر ہو سکتا ہے، نیز ممکن ہے وہ اس وجہ

سے منع کر رہا ہو کہ اس سے حقوق پورے آدانه ہو سکتے ہوں اور وہ شادی اور

گناہوں بھری کیفیت کے بغیر بھی رہ سکتا ہو۔ کسی کی اندرونی کیفیات معلوم

کرنے کے لیے ایسے سوالات نہیں کرنے چاہئیں مگر یہاں اس قرآنی آیت:

﴿وَلَا تَجَسَّسُوا﴾ (پ ۲۶، الحجرات: ۱۲) ترجمہ کنز الایمان: ”اور عیب نہ ڈھونڈو۔“ کو نہیں

پڑھا جائے گا کیونکہ اس آیت مبارکہ میں گناہ کی ٹوہ میں پڑنے سے منع کیا گیا

ہے جبکہ کسی کا شادی کے لائق نہ ہونا گناہ نہیں ہے۔ بہر حال اگر کوئی شادی

دینہ

①..... ترمذی، کتاب النکاح، باب ماجاء لا تنکح المرأة علی عمتها... الخ، ۲/۳۶۷، حدیث: ۱۱۲۹

کرنے سے منع کرے تو اُسے گناہ گار نہیں کہا جائے گا جب تک کہ وہ وجہ سامنے نہ آجائے کہ جس کے سبب وہ منع کرتا ہے۔

واقعہِ معراجِ عظیم ترین مُعجزہ ہے

سوال: ہم نے رَبِّعِ الْأَوَّلِ شریف میں پیارے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم کے کئی مُعجزات سنے، آپ سے عرض ہے کہ کیا واقعہِ معراج بھی آقا عَلَیْہِ السَّلَام کا مُعجزہ ہے؟

جواب: جی ہاں! واقعہِ معراج بھی یقیناً پیارے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم کا عظیم ترین مُعجزہ ہے اور اس میں کوئی شک نہیں ہے بلکہ واقعہِ معراج کئی مُعجزات کا مجموعہ ہے کہ اس سفر کے دوران کئی مُعجزات پیش آئے۔

دُرودِ پاک کی جگہ ”ص“ یا ”صلعم“ لکھنا کیسا؟

سوال: بخشنِ ولادت کے موقع پر بہت سے لوگ ایسے جھنڈے بھی لیے ہوتے ہیں جن پر پورا دُرود شریف نہیں لکھا ہوتا اس کی جگہ ”ص“ یا ”صلعم“ لکھ دیا جاتا ہے اس کے بارے میں کچھ ارشاد فرما دیجیے۔

جواب: دُرود شریف لکھنے کے بجائے اس کی Short Form (یعنی مخفف) مثلاً ”ص“ یا ”صلعم“ لکھنے کو بہارِ شریعت میں سخت حرام لکھا ہے۔⁽¹⁾ آج کل اخبارات، رسائل، ماہناموں اور دیگر تحریروں میں دُرود شریف کی جگہ ”ص“ لکھا ہوتا دیکھنا

ہے یہ لکھنے والوں کو چاہیے کہ اتنا دُرُود شریف ”صَلَّى اللهُ عَلَيْهِ وَسَلَّمَ“ ضرور لکھیں۔ Letter (یعنی خط) وغیرہ جو ہاتھ سے لکھا جاتا ہے اس میں جب دُرُود شریف خوبصورت کر کے لکھتے ہیں تو اتنا باریک کر دیتے ہیں کہ پڑھنے میں ہی نہیں آتا، وہ خط پڑھنے والا اندازے سے سمجھتا ہے کہ یہ دُرُود شریف لکھا گیا ہے۔ بس کاغذ کا چھوٹا سا ٹکڑا بلکہ ایک سطر کا کونا بچانے کے لیے صَلَّى اللهُ عَلَيْهِ وَسَلَّمَ کو بالکل چھوٹا کر دیتے ہیں۔ ویسے پورے پورے رم پھینک دیئے جاتے ہیں مگر یہاں ایک سطر کا کونا بھی بچایا جا رہا ہے۔

کتاب میں دُرُود شریف لکھنے کی فضیلت

کتاب میں دُرُود شریف لکھنے کی تو فضیلت بھی آئی ہے۔ چنانچہ فرمانِ مُصطَفَى صَلَّى اللهُ تَعَالَى عَلَيْهِ وَآلِهِ وَسَلَّمَ: جس نے کتاب میں مجھ پر دُرُودِ پاک لکھا تو جب تک میرا نام اس میں رہے گا فرشتے اس کے لیے اِسْتِغْفَار (یعنی بَخْشِش کی دُعا) کرتے رہیں گے۔^(۱) یہ فضیلت کتابت (یعنی ہاتھ سے لکھنے والے) کے لیے بیان کی گئی ہے۔

جشنِ ولادت پر غیر سنجیدہ حرکات کرنے والے کون؟

سوال: گزشتہ دنوں عاشقانِ میلاد نے جشنِ ولادت کی خوشیاں منائیں اور جُلُوسِ میلاد کا بھی سلسلہ ہوا جس کے بہت خوبصورت اور پیارے پیارے مناظر کی ویڈیوز سوشل میڈیا پر آئیں جن میں مَرَحَبَا یا مُصطَفَى کی صدائیں تھیں اور نعتوں کے

① معجم اوسط، باب الف، من اسمہ احمد، ۱/۴۹۷، حدیث: ۱۸۳۵، ادارہ الکتب العلمیۃ بیروت

حسین نغے خوب ذوق و شوق اور کیف و مستی میں پڑھے جا رہے تھے۔ اس کے علاوہ چند ایسی ویڈیوز بھی سوشل میڈیا پر آئیں جن میں موسیقی جیسی چیزیں شامل کی گئیں جو دیکھنے سننے کے لائق نہیں تھیں۔ اس بارے میں آپ کیا فرماتے ہیں؟ (نگران شوریٰ کا سوال)

جواب: جہاں ہم رضائے الہی والے کام کرتے ہیں وہاں شیطان مسلمانوں کو Mis Guide (یعنی گمراہ) کرنے کے لیے کچھ نہ کچھ حربے استعمال کرتا ہے تاکہ جشنِ عید میلاد النبی منانے سے روکنے والوں کو مواد ہاتھ آئے اور وہ لوگوں کو دکھا کر جشنِ ولادت منانے سے روک سکیں کہ ہم اس لیے جشنِ ولادت منانے سے منع کرتے ہیں۔ ایسوں کے لیے ہمارا یہی جواب ہو گا کہ ناک پر مکھی بیٹھنا اچھا نہیں ہے لہذا ہم مکھی ہی اڑائیں گے تم اپنی ناک کٹوا دو تاکہ نہ تمہاری ناک رہے نہ اس پر مکھی کو بیٹھنے کا موقع ملے۔ جو طبقہ چند نادانوں کے غلط انداز کی وجہ سے جشنِ ولادت کی خوشی منانے سے منع کرتا ہے اسے چاہیے شادیاں کرنا بھی بند کر دے کہ فی زمانہ شادیوں میں بھی بہت سی ایسی غلط رسوم شامل ہو چکی ہیں جن کا ختم کرنا ہی مشکل ہو گیا ہے۔ شادی کے مقابلے میں جشنِ ولادت منانے کے انداز میں جو خرابیاں پیدا کی گئی ہیں ان کی تعداد بہت کم ہے، اَلْحَمْدُ لِلّٰہِ عَزَّوَجَلَّ اب بھی اکثریت جائز طریقے سے جشنِ ولادت مناتی ہے۔

غور فرمائیے! جس کام میں بُرائیاں کم ہیں اس کے بارے میں کہتے ہیں کہ

اسے ختم کر دو کہ اس میں فلاں فلاں بُرائیاں ہوتی ہیں تو میں ان سے کہتا ہوں کہ شادیوں میں زیادہ بُرائیاں داخل ہو چکی ہیں لہذا تم شادیاں کرنا بند کر دو جبکہ وہ ایسا نہیں کریں گے۔ جشنِ ولادت منانے پر پابندی لگانے کی کوشش کرنا شیطانی شرارت ہے۔ بہر حال جُلوسِ میلاد میں اس طرح کے جو غلط مناظر دکھائے گئے انہیں دیکھ کر عقل کام نہیں کر رہی کہ دُنیا میں اسلام کے نام پر ایسے ایسے Cartoon اور بے وقوف بھی موجود ہیں جو یہ حرکتیں کرتے ہیں۔ یقیناً کوئی بھی Serious (یعنی سنجیدہ) مسلمان ایسا نہیں کر سکتا۔ مدنی چینل کے ذریعے دیکھا جا سکتا ہے کہ دعوتِ اسلامی کس طرح جشنِ ولادت مناتی ہے۔ جو لوگ ایسا کرتے ہیں اللہ پاک انہیں ہدایت دے، اگر غیر مسلم ایسی حرکات کر رہے ہیں تو اللہ پاک انہیں ایمان کی دولت سے مُشرّف فرمائے۔ بہر حال لوگ جو بھی کرتے رہیں ہم یہی کہیں گے:

رہے گا یوں ہی ان کا چرچا رہے گا

پڑے خاک ہو جائیں جل جانے والے (حدائقِ بخشش)

تاریخ اور ایڈریس لکھنا نہ بھولے

(اس موقع پر نگرانِ شوریٰ نے اسلامی بھائیوں کو جُلوسِ میلاد کے مناظر مدنی چینل کے WhatsApp نمبر پر بھیجنے کی ترغیب دلائی تو امیر اہلسنت دَامَتْ بَرَکَاتُہُمُ الْعَالِیَہ کے قریب بیٹھے ہوئے مفتی صاحب نے فرمایا کہ وہ جُلوس جس علاقے کا ہو اس کا نام بھی لکھ

دیں۔ اس پر امیر اہلسنت ؑ اَمَّا بَعْدُ بِرِكَاتِهِمُ الْعَالِيَةِ نے فرمایا: اسی چیز کا تو اَلَيْسَ ہے کہ جو بھی تاریخ یا یادگار ہوتی ہے اس پر تاریخ نہیں لکھی ہوتی، جیسے مکہ مکرمہ ؑ اَدْعَا اللّٰهَ شَرِفاً وَتَعْظِيماً اور کعبہ مُعَظَّمَةٌ کی پُرانی پُرانی تصاویر دیکھی ہیں جن پر تاریخ وغیرہ نہیں لکھی ہوتی۔ یوں ہی مجھے اسلامی بھائی Letter (یعنی خط) لکھتے ہیں یا پڑچیاں بھیجتے ہیں ان پر تاریخ نہیں ہوتی، بعض اوقات ایڈریس نہیں ہوتا۔

تاریخ نہ لکھنے کے سبب چٹکلے

تاریخ یا ایڈریس وغیرہ نہ لکھنے سے بعض اوقات چٹکلے بھی ہو جاتے ہیں جیسے کسی نے پڑچی دے کر تعویذ طلب کیا مگر اس کی وہ پڑچی مجھ تک کافی عرصے بعد پہنچی، میں نے وہ پڑچی دیکھ کر تعویذ دے دیا بعد میں معلوم ہوا کہ جس کو تعویذ دیا گیا ہے اس کی تو دوسری برسی بھی ہو چکی ہے، چونکہ تاریخ نہیں لکھی تھی تو یہ معاملہ ہوا۔

شخصیات تک کوئی چیز پہنچانے کے مدنی پھول

بعض اوقات اسی وجہ سے باب المدینہ (کراچی) سے آنے والی چیزیں بھی برسوں بعد مجھ تک پہنچتی ہیں۔ کسی بھی شخصیت تک کوئی چیز پہنچانی ہو تو یہ مدنی پھول یاد رکھیے کہ وہ چیز اس تک کسی دوسری شخصیت یا پھر اس شخصیت کی آل کے ذریعے نہ بھیجی جائے کہ اس طرح اس چیز کا پہنچنا مشکل ہو گا۔ مثلاً اگر کوئی مجھے کہے کہ آپ کے گھر کے اوپر نگران شوریٰ رہتے ہیں آپ ان کو یہ پڑچی

دے دیجیے گا تو عین ممکن ہے وہ پرچی ان تک نہ پہنچ سکے۔ اگرچہ میری کوشش یہی ہوتی ہے کہ ایسی چیز کو ایسی جگہ رکھوں جہاں سے مجھے دیکھ کر یاد آ جائے، مگر گھر میں چھوٹے بچے بھی ہوتے ہیں وہ اٹھا کر کسی دوسری جگہ رکھ سکتے ہیں یوں وہ چیز متعلقہ شخصیت تک پہنچنے میں کافی دیر لگ سکتی ہے۔ لہذا کسی بھی شخصیت تک کوئی چیز پہنچانی ہو تو اس کی آل و اولاد کے ذریعے نہ پہنچائی جائے۔ ممکن ہے لوگ یہ سوچ کر ان کے ذریعے پہنچانے کی کوشش کرتے ہوں کہ یہ جلدی پہنچا دیں گے مگر وہ لینے والا بھی لوگوں سے پیغامات وصول کر کر کے عادی ہو چکا ہوتا ہے اور یہ اس کے روز کا کام بن جاتا ہے لہذا اب وہ یہ پیغام وغیرہ پہنچانے میں سستی کرتا ہے۔ جیسے ہم کسی مریض کو دیکھیں گے تو بہت زیادہ حیرانگی کا اظہار کریں گے کہ ”بے چارے کی ٹانگ ٹوٹ گئی ہے، خون بہہ رہا ہے، بے چارے کا سر پھٹ چکا ہے“ عین ممکن ہے یہ دیکھنے کے بعد ہماری نیند ہی اڑ جائے۔ لیکن جو لوگ اس طرح کے زخمیوں اور مریضوں کی Dressing (یعنی پٹی) کرتے ہیں یا اس کام کے Doctor یا Surgeon ہوتے ہیں وہ بالکل عادی ہو جاتے ہیں۔ یہ میرا تجربہ ہے کہ جو شخص جس چیز کا عادی ہو جاتا ہے وہ چیز اس کے لیے کوئی خاص اہمیت نہیں رکھتی۔

امیر اہلسنت کے بھائی کا حادثے میں انتقال

میرے بڑے بھائی (مخدوم عبدالغنی) کی اللہ پاک بے حساب مغفرت فرمائے،

جب وہ زم زم نگر حیدر آباد میں ٹرین کے حادثے کا شکار ہو کر انتقال کر گئے تھے تو میں ایک سماجی کارکن کے ساتھ ایمبولینس (Ambulance) میں اپنے بھائی کی لاش لینے کے لیے زندگی میں پہلی بار زم زم نگر حیدر آباد پہنچا۔ میں نے سخی سلطان شیخ حضرت سیدنا عبد الوہاب جیلانی رَحْمَةُ اللهِ تَعَالَى عَلَيْهِ كَانَام سنا تھا مگر کبھی ان کے مزار شریف پر حاضری نہیں ہوئی تھی نہ اس وقت ایسے حالات تھے کہ زم زم نگر حیدر آباد جا کر حاضری کا شرف پاتا، تو سب سے پہلے ہم نے ان کے مزار شریف پر حاضری دی اور عرض کی کہ آپ رَحْمَةُ اللهِ تَعَالَى عَلَيْهِ كَانَام سنا تھا، پہلی بار ان حالات میں آپ رَحْمَةُ اللهِ تَعَالَى عَلَيْهِ كَانَام میں حاضری کا شرف ملا ہے۔ اس کے علاوہ بھی میں نے کچھ عرض کی جو اب مجھے یاد نہیں۔ پھر ہم پولیس کے پاس تھانے پہنچے اگرچہ اس وقت مجھے بطور ایس قادری کوئی بھی نہیں جانتا تھا اس کے باوجود پولیس والوں نے ہمارے ساتھ بہت تعاون کیا۔ ہمیں اچھے طریقے سے بٹھایا۔ میرے بھائی کی جیب سے جو رقم نکلی تھی وہ اور ان کی گھڑی وغیرہ مجھے دی۔ اس سے میرا ذہن بنا کہ پولیس میں اچھے لوگ بھی ہوتے ہیں۔ بہر حال پولیس والوں نے کہا کہ آپ لوگ پہلے ہی صدے سے چور ہیں ہم مزید آپ کو پریشان نہیں کرنا چاہتے، پھر انہوں نے فوراً اپنی کاروائی مکمل کر لی تو ہم ہسپتال پہنچے شاید ہمارے ساتھ کوئی پولیس والا بھی تھا اس کے بغیر ہسپتال والے لاش نہیں دیتے تاکہ کوئی اور لاش نہ لے جائے۔ ہم

نے ہسپتال سے بھائی کی لاش لی اور اسی رات گھر پہنچ آئے۔ ورنہ ہمارا خیال تھا کہ رات وہیں گزرے گی کیونکہ ہم لوگ عصر یا مغرب کی نماز پڑھ کر نکلے تھے اسی وجہ سے میرے ساتھ آنے والے سماجی کارکن نے اپنے ساتھ چادر وغیرہ بھی رکھ لی تھی۔ جب لاش ملی تو گھر لے جانے جیسی نہیں تھی کیونکہ وہ بالکل کٹ چکی تھی تو ہم نے کسی سماجی ادارے میں غسل کی ترکیب بنائی۔ جب لاش کو کھولا گیا تو مجھ سے اپنے بھائی کی یہ حالت دیکھی نہیں گئی کہ ٹانگ الگ کٹی ہوئی ہے (گردن کی طرف اشارہ کر کے فرمایا) ادھر پہنچا چڑھ جانے کی وجہ سے وہ حصہ کٹ چکا ہے۔ وہاں کسی سماجی کارکن کا بچہ بھی تھا جو بہت اچھل کود کر رہا تھا اس نے اپنے والد کو کہا کہ ”ابو! وہ دیکھو گردن کٹی ہوئی ہے، فلاں چیز یوں کٹ گئی ہے۔“ اس کا یہ انداز دیکھ کر میرا ذہن بنا کہ یہ لوگ رات دن اس طرح کے حالات دیکھتے ہوں گے جیسے ہم مرغیاں اور بکرے وغیرہ کٹے ہوئے دیکھتے ہیں اور ہمیں کچھ نہیں ہوتا اسی طرح یہ بچہ بھی روزانہ ایسی چیزیں دیکھ کر عادی ہو چکا ہو گا۔

خود کو ہلاکت پر پیش کرنے کی شرعاً اجازت نہیں

اسی طرح قبرستان میں جو گورکن وغیرہ ہوتے ہیں یہ لوگ قبروں کے پاس لیٹ جاتے ہیں، ساری ساری رات وہیں گھومتے ہیں، بعض اوقات جو وغیرہ بھی کھیل رہے ہوتے ہیں، ان کو قبرستان میں ڈر نہیں لگتا۔ لیکن ہمیں اگر کوئی

کہے کہ ایک رات قبرستان میں گزارو صبح زندہ آئے تو ایک لاکھ روپے وصول کر لینا، ہم لوگ پھر بھی تیار نہیں ہوں گے بلکہ رات تو بہت بڑی بات ہے ہم پانچ منٹ کے لیے بھی اندھیرے قبرستان میں رکنے کے لیے تیار نہیں ہوں گے۔ حالانکہ قبرستان میں مردے قبروں میں ہوتے ہیں لیکن ہم نفسیاتی طور پر ڈرنا شروع ہو جاتے ہیں۔ یاد رکھیے! ایسی بہادری ہر گز نہیں دکھانی چاہیے جس میں انسان کے نفسیاتی مریض بن جانے کا خطرہ ہو کہ شرعاً بھی خود کو ہلاکت یا مصیبت پر پیش کرنے کی اجازت نہیں ہوگی۔^(۱)

خواہ مخواہ کی بہادری مہنگی پڑ گئی

لوگوں کو اپنے ہاتھوں خود کو خواہ مخواہ مصیبت میں ڈالنے سے بچانے کے لیے کسی نے یہ واقعہ بنایا ہے کہ چند دوستوں کے درمیان یہ Competition (یعنی مقابلہ) ہوا کہ کون رات کو قبرستان میں اکیلے رُک کر فلاں درخت کے نیچے کیل گاڑے گا؟ یہ کیل گاڑنے کی شرط شاید اس وجہ سے لگائی گئی ہوگی تاکہ وہ آگے پیچھے نہ بھاگے اور اس کیل کے ذریعے معلوم ہو جائے کہ اس نے واقعی رات کو رُک کر کیل گاڑ دی ہے۔ بہر حال ان میں سے ایک لڑکا تیار ہو گیا کہ میں رات کو اکیلا قبرستان میں رُک کر کیل گاڑ دوں گا۔ اس کے دوست کسی قبرستان میں اسے چھوڑ کر آگئے۔ صبح پہنچے تو ان کا دوست مرا ہوا تھا۔ جب

دینہ

①..... اعلیٰ حضرت علیہ رحمۃ رب العزت فرماتے ہیں: شب میں تنہا قبرستان نہ جانا چاہیے۔ (فتاویٰ رضویہ، ۹، ۵۲۳)

دیکھا گیا تو وہ کیل اس کے دامن میں گڑی ہوئی ہے۔ تفتیش کے بعد معلوم ہوا کہ اس نے کیل تو گاڑی مگر غلطی سے وہ کیل اس کے دامن میں گڑ گئی اور اس کو پتا نہیں چلا۔ جب یہ کیل گاڑ کر اٹھا تو اس کا دامن اٹک گیا مگر یہ سمجھا کہ مجھے کسی جن نے پکڑ لیا ہے وہ بے چارہ اسی خوف سے مر گیا۔ لہذا اس طرح کی بہادری دکھانے سے منع کیا گیا ہے کہ ایسے مقامات پر اس طرح کا اتفاق ہونا بھی ممکن ہے جس کے نتیجے میں انسان اپنی جان سے ہی ہاتھ دھو بیٹھتا ہے۔

انبیائے کرام علیہم السلام نے اپنی ذمہ داری پوری فرمادی

سوال: انبیائے کرام علیہم الصلوٰۃ والسلام کو صحیحے کا مقصد اللہ پاک کے احکام پہنچانا تھا کیا انہوں نے اپنی ذمہ داری صحیح طور پر پوری فرمادی؟

جواب: جی ہاں! انبیائے کرام علیہم الصلوٰۃ والسلام اللہ پاک کے احکام پہنچانے کے لیے تشریف لائے اور انہوں نے اللہ پاک کے احکام پہنچانے میں کوئی کوتاہی نہیں فرمائی بلکہ 100 فیصد وہ احکام پہنچادئے یہ عقیدہ رکھنا ضروری ہے۔ اس میں ان کی طرف سے نہ تو جان بوجھ کر کوئی کوتاہی واقع ہوئی اور نہ ہی کچھ بھولے سے۔ (1)

سرکار علیہ الصلوٰۃ والسلام تشہد میں کیا الفاظ ادا فرماتے؟

سوال: جس طرح ہم الشحیات میں اَلسَّلَامُ عَلَیْكَ اَیُّهَا النَّبِیُّ یا اَشْهَدُ اَنَّ مُحَمَّدًا دینہ

1..... بہار شریعت، ۱/۴۰، حصہ: اماخوذاً

عَبْدُكَ وَرَسُولُكَ پڑھتے ہیں تو کیا سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم بھی اس طرح پڑھتے تھے یا کوئی اور الفاظ ادا فرماتے تھے؟ (زکن شوریٰ کا سوال)

جواب: صحیح قول یہ ہے کہ حضورِ اقدس صَلَّی اللہُ تَعَالَى عَلَیْہِ وَاٰلِہٖ وَسَلَّم التَّحِيَّاتِ میں اَشْهَدُ اَنَّ مُحَمَّدًا عَبْدُكَ وَرَسُولُكَ ہی پڑھتے تھے، اس کی جگہ اَشْهَدُ اَنَّ رَسُوْلَ اللّٰہِ یَا کوئی اور کلمات نہیں کہتے تھے۔⁽¹⁾

خالص پھولوں کا سہرا اجاڑ ہے

سوال: سرکارِ مدینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کا عقد (یعنی نکاح) حضرت سیدنا خدیجہ رَضِيَ اللهُ تَعَالَى عَنْهَا سے کون سی سن عیسوی اور کس تاریخ کو ہوا تھا؟ نیز آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے اپنے ماتھے پر پھولوں کا سہرا باندھا تھا یا نہیں؟ (ہند سے سوال)

جواب: سرکارِ مدینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کا عقد (یعنی نکاح) حضرت سیدنا خدیجہ رَضِيَ اللهُ تَعَالَى عَنْهَا سے عامِ الْفَيْل (یعنی ہاتھی والے سال کے تقریباً 25 سال بعد) میں ہوا تھا۔ اس وقت ہجرت نہیں ہوئی تھی اس لیے بنِ بَجْرَمِ شروع نہیں ہوا تھا اور بنِ عِيسَى شاید اس وقت وہاں رائج نہیں تھا۔ (رہی بات نکاح کے وقت سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کے سہرا ڈالنے کی تو) سہرے کا کہیں پڑھا سنا نہیں ہے۔ البتہ بہارِ شریعت میں خالص پھولوں کے سہرے کو شَرَّ عَاجِزَاتٍ لکھا ہے۔⁽²⁾ سہرا

① ردالمحتار، کتاب الصلاة، باب صفة الصلاة، ۲/۲۶۹ ماخوذاً

② بہارِ شریعت، ۲/۱۰۵، حصہ: ۷

سر پر سے ڈالا جاتا ہے جبکہ ہار گلے میں پہناتے ہیں۔ بہر حال دونوں کا ثبوت سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کے دور میں نہیں تھا۔ دو لمبے سر پر جو سہرے لگا کر پھرتے ہیں اور سہرے پہنتے ہیں ان پر کسی کو وسوسہ نہیں آتا (کہ یہ سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کے مبارک دور میں نہیں پہنے جاتے تھے)، ہاں جشنِ ولادت کے موقع پر پھول لگائے جائیں تو بعض لوگوں کو وسوسے آنا شروع ہو جاتے ہیں۔ جشنِ ولادت کے پھول جن کو کانٹے کی طرح چبھتے ہیں وہ گجرا بھی پہن لیتے ہوں گے انہیں گجرا بھی اتار دینا چاہیے۔

جسے عشقِ مُصْطَفٰی میں رونانہ آتا ہو وہ کیا کرے؟

سوال: جس کو مدینے جانے کی تڑپ نہ ہو اور نہ ہی اُس کا دل بَخْرِ نَبِیِّ صَلَّی اللہُ تَعَالَى عَلَیْہِ وَاٰلِہٖ وَسَلَّم میں غمگین ہوتا ہو تو وہ کیا کرے؟ (SMS کے ذریعے سوال)

جواب: جس کو سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کے عشق میں رونانہ آتا ہو غم کی کیفیت پیدا نہ ہوتی ہو تو وہ بکوشش رونے جیسی شکل بنائے کہ اچھوں کی نقل بھی اچھی ہے مگر یہ رونا ریاکاری کے لیے نہ ہو۔ جو آقا صَلَّی اللہُ تَعَالَى عَلَیْہِ وَاٰلِہٖ وَسَلَّم ہمارے غم میں، غمِ اُمّت میں آنسو بہاتے رہے، ہمیں یاد فرماتے رہے، جب دُنیا میں تشریف لائے پیدا ہوتے ہی رَبِّ هَبْ لِيْ اُمَّتِي (۱) (یعنی اے اللہ! میری اُمّت مجھے بخش دے، مجھے دے دے، مجھے بہہ کر دے۔) جن کے لبوں پر تھا۔ اس آقا صَلَّی اللہُ تَعَالَى عَلَیْہِ وَاٰلِہٖ وَسَلَّم دینہ

تَعَالَى عَلَيْهِ وَآلِهِ وَسَلَّمَ نے معراج میں بھی اُمت کو یاد کیا۔^(۱) جب قبر انور میں تشریف لے گئے تب بھی ہونٹ مبارک بل رہے تھے کان قریب کر کے سنا گیا تو اُمّتی اُمّتی (یعنی میری اُمت میری اُمت) فرما رہے تھے۔^(۲) آج بھی اُمّتی اُمّتی فرما رہے ہیں۔^(۳) بعض اوقات بندے کے کان بجتے ہیں تو اس وقت دُرود شریف پڑھنا مُستحب ہے۔ اعلیٰ حضرت عَلَيْهِ رَحْمَةُ رَبِّ الْعَالَمِينَ نے لکھا ہے کہ یہ سرکارِ صَلَّی اللہُ تَعَالَى عَلَیْهِ وَآلِهِ وَسَلَّمَ کے اُمّتی اُمّتی فرمانے کی آواز ہے۔^(۴)

بسا اوقات یہ آواز جس کو رُب چاہتا ہے اُس کو سنائی دیتی ہے، اس کی ایک علامت یہ ہوتی ہے کہ اس کے کان بجتے ہیں لہذا اس وقت دُرود شریف پڑھا جائے۔ جو آقا صَلَّی اللہُ تَعَالَى عَلَیْهِ وَآلِهِ وَسَلَّمَ ہمیں اتنا یاد فرمائیں، میزانِ عمل پر اپنے گناہ گار اُمتیوں کے نیکیوں کے پلڑے کو بھاری بنائیں اور جب پُل صراط سے غلام گزریں تو اس وقت سجدے میں جا کر رَبِّ سَلِّمْ اُمّتی ”یعنی اے پروردگار میری اُمت کو سلامتی سے گزار“ کی دُعائیں دیں۔^(۵) اور شفاعت فرمائیں اب ایسے آقا صَلَّی اللہُ تَعَالَى عَلَیْهِ وَآلِهِ وَسَلَّمَ کی محبت دل میں کیوں نہ پیدا ہوگی۔ اس دینہ

① سرور القلوب بذكر المحبوب، ص ۹۵ شبیر برادرزمر کراچی لاہور

② مدارج النبوت، قسم چہارم، باب سوم، ۴/۲۴۲، مرکز اہل سنت وکات رضاحند

③ کنز العمال، کتاب القیامة، الجزء: ۱۳، ۷/۱۷۸، حدیث: ۳۹۱۰۸ دار الکتب العلمیة بیروت

④ فتاویٰ رضویہ، ۳۰/۱۲

⑤ ترمذی، کتاب صفة القیامة، باب ماجاء فی شان الصراط، ۲/۱۹۵، حدیث: ۳۴۴۱ بتغییر قلیل

طرح ان باتوں کو اور ان کے رونے کو یاد کریں اِنْ شَاءَ اللهُ عَزَّوَجَلَّ وَلِمْ يَسْخَرْ مِنْكُمْ بِمَا كُنْتُمْ تَعْمَلُونَ
عشق کی کیفیات پیدا ہوں گی اور رونے کی بھی کیفیت بن سکے گی، جیسا کہ مولانا
حسن رضا خان عَلَيَّهِ رَحْمَةُ الرَّحْمٰن کا دل پر چوٹ کرنے والا یہ شعر ہے:

ہائے پھر خندہ بیجا مرے لب پر آیا

ہائے پھر بھول گیا راتوں کا رونا تیرا (ذوقِ نعت)

خندہ بے جا معنی فضول ہنسی، لب معنی ہونٹ یعنی مولانا حسن رضا خان عَلَيَّهِ رَحْمَةُ الرَّحْمٰن اپنے آپ کو مخاطب کر کے فرما رہے ہیں: ”افسوس! میری فضول
ہنسی نکل گئی، یا رَسُوْلُ اللهِ صَلَّى اللهُ تَعَالَى عَلَيْهِ وَآلِهِ وَسَلَّمَ آپ ہم اُمّتیوں کے لیے
راتوں کو جو روتے رہے ہیں میں وہ بھول گیا ہوں، غفلت کا شکار ہو گیا کہ میں
فضول ہنس رہا ہوں۔“ یہ بھی یاد کرنے کا ایک انداز ہے۔ اس کے علاوہ
عاشقانِ رسول کی صحبت میں بیٹھیں، مدنی انعامات پر عمل کریں اور عاشقانِ
رسول کے ساتھ مدنی قافلوں میں سفر فرمائیں اِنْ شَاءَ اللهُ عَزَّوَجَلَّ عشقِ رسول
میں رونے والی خوبی نصیب ہو ہی جائے گی۔ اللہ کریم ہم سب کو یہ خوبی نصیب
فرمائے۔ اٰمِيْنَ بِجَاهِ النَّبِيِّ الْاَمِيْنِ صَلَّى اللهُ تَعَالَى عَلَيْهِ وَآلِهِ وَسَلَّمَ

یادِ نبی پاک میں روئے جو عمر بھر

مولیٰ مجھے تلاش اسی چشمِ تر کی ہے

یعنی اے اللہ! مجھے ایسی آنکھ چاہیے جو تیرے محبوب کی یاد میں بس روتی رہے۔

اجتماعِ میلاد کے چار شرکاء کی شہادت

سوال: منہا ہے کہ دعوتِ اسلامی کے تحت مدینۃُ الاولیاء ملتان شریف میں ہونے والے بڑی رات کے اجتماعِ میلاد میں شریک چار اسلامی بھائی کسی حادثے کے سبب جامِ شہادت نوش کر گئے ہیں؟^(۱)

جواب: جی ہاں! مدینۃُ الاولیاء ملتان شریف (پنجاب، پاکستان) میں 1440 سنِ ہجری کی بارہویں شب دعوتِ اسلامی کے تحت اجتماعِ میلاد کی ترکیب تھی۔ اس اجتماعِ میلاد میں مدینۃُ الاولیاء ملتان شریف کے علاقے سورج میانی سے تعلق رکھنے والا ایک قافلہ بھی حاضر ہوا۔ اسی قافلے میں اس علاقے کے پانچ اسلامی بھائی بھی تھے جن کا آپس میں فرینڈ سرکل ہو گا۔ پانچوں مدنی ماحول سے وابستہ، مدنی کاموں میں حصہ لینے والے اور غالباً عطاری بھی تھے۔ بتایا گیا کہ ان میں ایک حافظِ قرآن بھی تھے۔ دَورِ انِ اجتماعِ یہ بے چارے اُٹھ کر باہر گئے۔ رات کے اندھیرے میں یہ پانچوں کہیں ٹرین کی پٹری پر جا بیٹھے۔ اچانک ٹرین آئی تو ان میں سے ایک تو بیچ گیا جو پٹری پر نہیں ہو گیا آگے پیچھے ہٹ گیا ہو گا لیکن باقی چاروں کے اوپر سے ٹرین گزر گئی، کسی کے ہاتھ کٹ گئے، کسی کی گردن کٹ گئی، اعضا کے ٹکڑے ہو گئے اور چاروں بے چارے نوجوانی میں وفات پا گئے۔

دینہ

① یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت برکاتہم

الغایہ کا عطا فرمودہ ہی ہے۔ (شعبہ فیضانِ مدنی مذاکرہ)

إِنَّا لِلَّهِ وَإِنَّا إِلَيْهِ رَاجِعُونَ۔ یہ حادثہ علاقہ انصاری چوک مدینۃ الاولیاء (ملتان شریف) میں ہوا۔

وقات پانے والے چار اسلامی بھائیوں کے نام اور عمر کی تفصیل کچھ یوں ہے:
 محمد علی عطاری (عمر 18 سال)، عمیر عطاری بن محمد جاوید (عمر 19 سال)، حافظ محمد
 ذیشان عطاری بن خادم حسین (عمر 18 سال)، عبد الوہاب عطاری بن محمد رمضان
 (عمر 15 سال)۔

مرحومین کے لیے ایصالِ ثواب و دعائے مغفرت

ان کے عزیز و اقربا سو گوار ہیں، ظاہر ہے بے چاروں پر قیامت ٹوٹ پڑی ہو گی بلکہ پورے علاقے میں گہرام مچ گیا ہو گا۔ بتایا گیا ہے کہ چاروں جنازے اکٹھے اٹھے اور لوگوں کا اتنا ڈروام تھا کہ نمازِ جنازہ کا تاریخی اجتماع ہوا۔ ہم سب دُعا گو ہیں: یا اللہ! تجھے پیارے حبیب صَلَّ اللهُ تَعَالَى عَلَيْهِ وَآلِهِ وَسَلَّمَ کا واسطہ! مرحوم محمد علی، عمیر، حافظ ذیشان اور عبد الوہاب کو غریقِ رحمت فرما۔ ❀ اے اللہ! ان کے چھوٹے بڑے گناہ معاف کر دے۔ ❀ پروردگار! انہیں بے حساب مغفرت سے مشرف فرما کر جن کا جشنِ میلاد منانے آئے تھے اسی میلاد والے آقا صَلَّ اللهُ تَعَالَى عَلَيْهِ وَآلِهِ وَسَلَّمَ کا جنتِ الفردوس میں پڑوس عطا فرما۔ ❀ اے اللہ العَلِیِّین! ان کے جو بھی سو گوار ہیں سب کو صبر جمیل اور صبر جمیل پر اجر عظیم مرحمت فرما۔ ❀ یا اللہ! میرے پاس جو کچھ ٹوٹے پھولے اعمال ہیں اپنے فضل و کرم سے انہیں

قبول کر کے اپنے کرم کے شایانِ شان اجر عطا فرما۔ ❀ یہ سارا ثواب جناب رسالت مآب صَلَّى اللهُ تَعَالَى عَلَيْهِ وَآلِهِ وَسَلَّمَ کو عطا فرما۔ بوسيلة رَحْمَةً لِّلْعَالَمِينَ صَلَّى اللهُ تَعَالَى عَلَيْهِ وَآلِهِ وَسَلَّمَ محمد علی، عمیر، حافظ محمد ذیشان اور عبدُ الوہاب سمیت ساری اُمت کو عنایت فرما۔ امین بجاہ النَّبِيِّ الْأَمِين صَلَّى اللهُ تَعَالَى عَلَيْهِ وَآلِهِ وَسَلَّمَ

مرحومین کے لواحقین سے تعزیت

میں ان چاروں مرحومین کے سوگواران سے تعزیت کرتا ہوں۔ واقعی آپ پر غم کے پہاڑ ٹوٹے ہیں لیکن جتنا صدمہ زیادہ اتنا صبر دُشوار ہوتا ہے اور جتنا صبر دُشوار ہوگا، عمل دُشوار ہوگا تو ان شاء اللہ عَزَّوَجَلَّ یہ قیامت کے دن میزانِ عمل (یعنی ترازو) میں اتنا ہی وزن دار ہوگا، ان شاء اللہ عَزَّوَجَلَّ ثواب زیادہ ملے گا۔ اللہ کرے کہ سب لواحقین کو صبر نصیب ہو جائے۔ ظاہر ہے کہ ماں باپ کے لیے تو جوان موت ہے۔ ان بے چاروں کی جو کیفیات ہوں گی خود سمجھتے ہوں گے۔ بس آپ ہمت رکھیے اور یہ سوچ کر صبر کیجیے کہ اللہ پاک کی جو مرضی ہوئی وہ ہو۔

ایصالِ ثواب کے لیے مدنی قافلے میں سفر

ان مرحومین کے علاقے کے اسلامی بھائیوں سے خصوصاً اور مدینۃُ الاولیاءِ ملتان شریف کے اسلامی بھائیوں سے عموماً یہ مدنی التجا ہے کہ یہ چاروں بے چارے جوانی میں چلے گئے، اب ان کے ایصالِ ثواب کے لیے صرف تین دن کے مدنی

قافلے کا میری طرف سے سوال ہے لہذا اسی ماہ میلاد میں تین دن کے مدنی قافلوں میں سفر کیجئے۔ ان کے والد، بھائیوں اور دیگر خاندان والوں کو بھی چاہیے کہ اپنے مرحومین کے ایصالِ ثواب کے لیے اس تین دن کے مدنی قافلے میں سفر کریں۔ آپ کو بھی ثواب ملے گا اور ان شاء اللہ عزوجل ان چاروں کا بھی بیڑا پار ہوگا۔

ایصالِ ثواب کے لیے مسجد کی تعمیر

ان چاروں کے عزیزوں میں سے کوئی اکیلا یا سب مل کر ان چاروں کے ایصالِ ثواب کی نیت سے ایک مسجد بھی بنا دیں۔ جن کو اللہ پاک نے دیا ہے تو وہ مرحومین سے اپنی محبت کو عملی جامہ پہناتے ہوئے پیسہ بھی نکالیں اور مسجد بھی بنائیں۔ چونکہ میلاد کی رات ان بے چاروں کا انتقال ہوا ہے لہذا مسجد کا نام ”فیضانِ میلاد“ رکھ لیں۔ ان شاء اللہ عزوجل یہ ثواب جاریہ آپ لوگوں کے لیے بھی ہوگا اور ان کے ایصالِ ثواب کی نیت ہوگی تو ان چاروں کا بھی بیڑا پار ہوگا۔ اس سے دعوتِ اسلامی کی بھی نیک نامی ہوگی کہ عام لوگ ناچ گانوں میں مرتے ہیں، فلمیں ڈرامے دیکھتے ہوئے مرتے ہیں، خدا جانے کہاں کہاں مرتے ہیں اور پھر ان کے لیے ایصالِ ثواب بھی کچھ نہیں ہوتا جبکہ دعوتِ اسلامی والے چار فوت ہوئے تو اَلْحَمْدُ لِلّٰہِ عَزَّوَجَلَّ دعوتِ اسلامی والوں نے اللہ کی رحمت سے ایسے ایسے ایصالِ ثواب کی ترکیبیں کیں۔

فوٹگی پر بولے جانے والے کفریات

سوال: گھر میں جو ان موت ہو جائے تو بعض اوقات بے صبری میں زبان سے ایسے الفاظ نکل جاتے ہیں جو نہیں نکلنے چاہئیں، اس کے متعلق کچھ ارشاد فرمادیتے۔^(۱)

جواب: گھر میں جو ان یا کسی کی بھی موت ہو جائے تو صبر ہی کرنا چاہیے۔ اس موقع پر بعض اوقات زبان سے ایسے الفاظ نکل جاتے ہیں جو نہیں نکلنے چاہئیں۔ بعض اوقات تو وہ جملے کفریہ بھی ہوتے ہیں مثلاً بعض لوگ یوں کہتے ہوں گے کہ اس کی مرنے کی کوئی عمر تھی؟ بعض کہتے ہوں گے: یا اللہ! تجھے اس کی جوانی پر بھی ترس نہیں آیا؟ نَعُوذُ بِاللّٰهِ عَزَّوَجَلَّ اگر کسی نے یہ کہا تو کہنے والا کافر ہو گیا، اسلام سے نکل گیا کیونکہ اس نے اللہ پاک کو بے رحم کہا۔ یقیناً اللہ پاک بے رحم نہیں ہے۔ اللہ پاک جو کرتا ہے وہ دُرُست کرتا ہے، صحیح کرتا ہے۔ کسی کا وقت جب پورا ہو جاتا ہے تو اس کا انتقال ہو جاتا ہے۔^(۲)

امام حسین صبر و استقامت کے پہاڑ

اولاد کے انتقال پر بے صبری کرنے والے والدین کو غور کرنا چاہیے کہ جب

① یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت بركاتہم العالیہ کا عطر فرمودہ ہی ہے۔ (شعبہ فیضانِ مدنی مذاکرہ)

② فوٹگی کے موقع پر بولے جانے والے کفریہ کلمات کے بارے میں مزید معلومات کے لیے مکتبہ المدینہ کی کتاب ”کفریہ کلمات کے بارے میں سوال جواب“ کے صفحہ 489 تا 496 کا مطالعہ کیجیے۔ (شعبہ فیضانِ مدنی مذاکرہ)

حضرت سیدنا علی اصغر رَضِيَ اللهُ تَعَالَى عَنْهُ نے میدانِ کربلا میں صرف چھ ماہ کی عمر میں جامِ شہادت نوش کیا تھا تو ان کے والدِ محترم، امام عالی مقام، امام حسین رَضِيَ اللهُ تَعَالَى عَنْهُ اور ان کی آئی جان رَضِيَ اللهُ تَعَالَى عَنْهَا نے صبر ہی کیا تھا۔ ان سے تَصَوُّر بھی نہیں کیا جاسکتا کہ کوئی ایسی مَعَاذَ اللهِ عَزَّوَجَلَّ بے صبری والی بات زبان پر لائیں۔ امام حسین رَضِيَ اللهُ تَعَالَى عَنْهُ کے لَحْتِ جگر اور شہزادے حضرت سیدنا علی اکبر رَضِيَ اللهُ تَعَالَى عَنْهُ نے بھی میدانِ کربلا میں عین جوانی میں تین دن بھوکے پیاسے رہ کر جامِ شہادت نوش کیا۔ بھانجے بھتیجے بھی شہید ہوئے اور پھر خود آگے بڑھ کر شہادت کو گلے لگایا لیکن ان تمام مَصَائِبِ و آلام کے باوجود بھی ایک لفظ شکوے کا زبان پر نہ لائے بلکہ ان کے دل و دماغ میں بھی کہیں بے صبری کا شائبہ تک نہیں آسکتا کیونکہ امام حسین رَضِيَ اللهُ تَعَالَى عَنْهُ صحابی، ابنِ صحابی (حضرت عَلِيُّ الرَضِيِّ كَرَّمَ اللهُ تَعَالَى وَجْهَهُ النُّكْرِيْمِ کے شہزادے) اور نبی کریم صَلَّ اللهُ تَعَالَى عَلَيْهِ وَآلِهِ وَسَلَّمَ کے نواسے تھے۔^(۱) یہ صبر نہیں کریں گے تو کون صبر کرے گا؟ اگر کوئی کہے کہ ہم ان جیسے نہیں ہو سکتے لہذا ہم کیسے صبر کریں؟ تو ایسوں سے عرض ہے کہ بے شک ہم ان جیسے کبھی بھی نہیں ہو سکتے لیکن ان کے اس کردار میں ہمارے لیے دَرَس تو ہے لہذا ہمیں ان کے نقشِ قدم پر تو چلنا ہی ہے اور ہر حال میں صبر ہی کرنا ہے کہ اسی کا ہمیں حکم ہے۔

دینہ

① البداية والنهاية، فصل في يوم مقتل الحسين رَضِيَ اللهُ تَعَالَى عَنْهُ، ۱۱/۵ دار الفکر بیروت

اللہ پاک صبر والوں کے ساتھ ہے

قرآن کریم میں صبر کرنے والوں کے لیے بشارت بھی ہے۔ چنانچہ اللہ پاک نے ارشاد فرمایا: ﴿إِنَّ اللَّهَ مَعَ الصَّابِرِينَ﴾ (پ ۲، البقرہ: ۱۵۳) ترجمہ کنز الایمان: ”بیشک اللہ صابروں کے ساتھ ہے۔“ آج اگر کسی کے ساتھ علاقے کے تھانے کا SHO چل رہا ہو تو اس کے پاؤں زمین پر نہیں پڑیں گے کہ آج تھانے کا ایس ایچ او میرے ساتھ ہے۔ تو جس کا اللہ پاک حامی و مددگار ہو تو اس کی شان کیا ہوگی؟ اس لیے ہم کو صبر ہی کرنا چاہیے۔

کفر کی تائید بھی کفر ہے

سوال: اگر کسی نے تفریغ کرتے وقت کفریہ جملہ بک دیا تو اب اس کی تائید کرنا کیسا؟ (۱)
 جواب: کفریہ جملے کی تائید بھی کفر ہے۔ اگر غمی کے موقع پر بندہ خود کفریہ جملہ نہیں بولتا تو بسا اوقات تفریغ کرنے والے بلوا دیتے ہیں مثلاً کوئی تفریغ کرتے ہوئے کہے گا: اللہ تعالیٰ کو پتا نہیں اس کی کیا ضرورت پیش آگئی تھی جو جوانی میں ہی اسے اٹھالیا؟ اب سننے والا بھی ایسے جملے کہے گا؟ واقعی کوئی ضرورت پیش آگئی ہوگی یا فقط ہاں! ہاں! کہہ کر ہی تائید کر دے گا تو ایسے جملے بولنا یا ان کی تائید کرنا دونوں ہی باتیں کفر ہیں کیونکہ اللہ تعالیٰ کو کسی کی حاجت و ضرورت دینے

① یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیر اہلسنت دامت برکاتہم

الغایہ کا عطا فرمودہ ہی ہے۔ (شعبہ فیضانِ مدنی مذاکرہ)

نہیں، وہ کسی کا محتاج نہیں، ہم اس کے محتاج ہیں چنانچہ ارشادِ رب العباد ہے:

﴿وَاللَّهُ الْعَنِيُّ وَأَنْتُمْ الْفُقَرَاءُ﴾ (پ: ۲۱، محمد: ۳۸) ترجمہ کنزالایمان: ”اور اللہ بے نیاز ہے اور تم سب محتاج۔“ تو ہم سب اس کے ذر کے محتاج ہیں لہذا اگر کسی نے اللہ پاک کو محتاج کہا تو وہ کافر ہو گیا۔

کفر بکنے سے نکاح اور ایمان ختم ہو جاتا ہے

جس نے اس طرح کا کفر یہ جملہ بکا تو اس کا ایمان اور نکاح دونوں ختم ہو گئے بلکہ جنہوں نے سمجھنے کے باوجود ہاں میں ہاں ملائی، اگرچہ منہ سے نہیں بولے فقط سر ہی ہلایا اور دل میں اس بات کو دُرُست جانا تو یہ بھی اسلام سے نکل گیا اس کو بھی نئے سرے سے توبہ کر کے کلمہ پڑھنا ہو گا۔ اگر شادی شدہ تھا تو نکاح بھی دوبارہ کرنا ہو گا، حج کیا تھا تو وہ بھی گیا لہذا استطاعت ہونے کی صورت میں دوبارہ حج کرنا ہو گا۔ باقی ساری نیکیاں بھی کفر کے سبب برباد ہو جاتی ہیں۔ اگر زمانہ اسلام کی قضا نمازیں باقی تھیں تو وہ ایمان لانے کے بعد ادا کرنا ہوں گی۔ البتہ جتنے دن کفر میں رہا ان دنوں کی نمازیں تو پڑھیں یا نہ پڑھیں ان کو دہرانے کی حاجت نہیں ہے کیونکہ اس پر کفر کی حالت میں نماز فرض ہی نہیں تھی۔

موت تو ہر حال میں آتی ہی آتی ہے

عمی کے موقع پر خود قفلِ مدینہ لگانا چاہیے۔ اگر لوگ الٹی سیدھی باتیں کریں تو انہیں بھی سمجھا دیجیے کہ بس اللہ پاک کی مرضی تھی تو موت آئی، روز ہی

لوگ فوت ہو رہے ہیں۔ 15 سال کی عمر میں جانے کے سبب صدمہ تو ہے لیکن اگر 15 سال میں کسی کو موت نہیں آئی تو 20 سال میں آجائے گی، 25 سال کی عمر میں آجائے گی، بالفرض اگر کوئی 100 سال کی عمر پا گیا تب بھی موت تو آنی ہی آتی ہے۔

حضرت سیدنا موسیٰ کلیم اللہ عَلَیْہِ السَّلَام کے پاس جب ملک الموت عَلَیْہِ السَّلَام رُوح قبض کرنے کے لیے آئے تو انہوں نے کوئی عمل کیا جس پر ملک الموت عَلَیْہِ السَّلَام اللہ پاک کی بارگاہ میں حاضر ہوئے۔ پھر موسیٰ عَلَیْہِ السَّلَام سے کہا گیا کہ بیل (کی پشت) پر ہاتھ رکھو، جتنے بال تمہارے ہاتھ کے نیچے آئیں گے اتنے سال تمہاری عمر بڑھادی جائے گی۔ انہوں نے پوچھا: اس کے بعد کیا ہوگا؟ کہا گیا کہ موت۔ اس پر آپ عَلَیْہِ السَّلَام نے فرمایا: اچھا ابھی ہی رُوح قبض کر لو۔ چنانچہ پھر ان کی رُوح قبض کی گئی۔⁽¹⁾ تو یہ اللہ پاک کے مقبول بندے تھے، نبی اور رسول تھے بلکہ اُولُو الْعِزْم یعنی پانچ رسولوں میں سے ایک تھے۔⁽²⁾ صحابہ کرام عَلَیْہِمُ الرِّضْوَان، اولیائے عظام رَحْمَتِہُم اللہُ السَّلَام اور اہل بیت اطہار رِضْوَانُ اللہِ تَعَالٰی عَلَیْہِمْ اَجْمَعِیْن کا اپنا ایک مقام ہے لیکن یہ کسی نبی کے مرتبہ پر نہیں پہنچ سکتے، اتنی شانوں کے باوجود بھی آخر انبیائے

دینہ

① الکامل فی التاریخ، ذکر وفات موسیٰ، 1/151 ماخوذاً دار الکتب العلمیۃ بیروت

② بہار شریعت، 1/52، حصہ: 1 ماخوذاً

کرامِ عَلَيْهِمُ الصَّلَاةُ وَالسَّلَامُ کے لیے بھی وفات ہے۔

نوح عَلَيْهِ الصَّلَاةُ وَالسَّلَامُ نے 950 سال تبلیغ فرمائی

حضرت سیدنا نوح علی نبینا وعلیہ الصَّلَاةُ وَالسَّلَامُ نے طویل عمر پائی۔ ساڑھے نو سو (950) سال تو انہوں نے تبلیغ کی۔ جب ان کی وفات کا وقت آیا تو ان سے پوچھا گیا کہ آپ نے دُنیا کو کیسے پایا؟ فرمایا: بس ایک دروازے سے داخل ہوئے اور دوسرے دروازے سے نکل گئے۔^(۱) ہم بھی تو بولتے ہیں وقت جلدی پاس ہو رہا ہے۔ کسی نے تو یہاں تک کہا:

صبح ہوتی ہے شام ہوتی ہے

عمر یونہی تمام ہوتی ہے

آگاہ اپنی موت سے کوئی بشر نہیں

سامان سو برس کا ہے پل کی خبر نہیں

بہر حال موت سب کو آتی ہے لہذا اپنے عزیز کے انتقال پر صبر کرنا چاہیے۔

گلہ شکوہ کرنے یا رونے دھونے سے مرنے والا واپس پلٹ کر نہیں آ سکتا۔

میرے آقا علی حضرت عَلِيهِ رَحْمَةُ رَبِّ الْعَالَمِينَ نصیحت کرتے ہوئے فرماتے ہیں:

آنکھیں رو رو کے سجانے والے

جانے والے نہیں آنے والے (حدائقِ بخشش)

فہرست

صفحہ	عنوان	صفحہ	عنوان
12	اللہ پاک کو God کہنا کیسا؟	1	ذُرُود شریف کی فضیلت
12	عمامہ شریف کس طرح باندھا جائے؟	1	میرے حضور کے لب پر آنا لٹھا ہوگا
13	بُر دباری کی تعریف	2	حضرت سیدنا طلحہ بن عبید اللہ کی سخاوت
13	حافظہ تیز کرنے اور نہ بھولنے کی دُعا	4	جنت میں سرکارِ عالیہ صَلَوَاتُ السَّلَام کے پڑوسی
14	مُقَرَّرین مسجد میں چٹکلا سنا تے ہوئے پہلے سمجھادیں	4	یمن کو ”یمن شریف“ کہنے کی وجہ
15	دورانِ بیان آسان الفاظ استعمال کیجیے	5	کنڈے کی بجلی کے نقصانات
16	دینی مسائل سیکھنے کی نیت سے اُردو بہتر کرنا کیسا؟	6	بجلی کا بل تھوڑا ہو یا زیادہ اس کی ادائیگی کیجیے
17	بیعت کے لیے بچے کی عمر 40 دن ہونا ضروری نہیں	7	اچھی اچھی نیتوں کے ساتھ چر اغاں کیجیے
18	آجکل کون سی بیعت ہوتی ہے؟	8	سڑکوں اور گلیوں میں گیٹ وغیرہ بنانا کیسا؟
18	ہے خَلِیلُ اللہ کو حاجت رَسُوْلُ اللہ کی	8	عوام کی بھلائی پر مشتمل احکامات
19	جنت میں رات ہوگی یا دن؟	9	قبر پر جھنڈے لگانے کے بجائے پودے لگائیے
20	کفر یہ خیالات آنے سے کفر نہیں ہو جاتا	10	قبر پر پھول ڈالنا کیسا؟
21	بھتیجی سے نکاح کا شرعی حکم	10	ماربل والی قبر بنانا کیسا؟
21	شادی سے منع کرنے والے کے بارے میں شرعی حکم	11	خزرات پر گنبد بنانا یا جھنڈے لگانا کیسا؟

33	جسے عشقِ مصطفیٰ میں رونانہ آتا ہو وہ کیا کرے؟	22	واقعہ معراجِ عظیم ترین معجزہ ہے
36	اجتماعِ میلاد کے چار شرکاء کی شہادت	22	دُروُدِ پاک کی جگہ ”ص“ یا ”صلعم“ لکھنا کیسا؟
37	مرحومین کے لیے ایصالِ ثواب و دُعائے مغفرت	23	کتاب میں دُروُدِ شریف لکھنے کی فضیلت
38	مرحومین کے اوارحمین سے تعزیت	23	بخشنِ ولادت پر غیر سنجیدہ حرکات کرنے والے کون؟
38	ایصالِ ثواب کے لیے مدنی قافلے میں سفر	25	تاریخ اور ایڈریس لکھنا نہ بھولیے
39	ایصالِ ثواب کے لیے مسجد کی تعمیر	26	تاریخ نہ لکھنے کے سبب چٹکے
40	فوتگی پر بولے جانے والے کفریات	26	شخصیات تک کوئی چیز پہنچانے کے مدنی پھول
40	امام حسین صبر و استقامت کے پہاڑ	27	امیرِ اہلسنت کے بھائی کا حادثے میں انتقال
42	اللہ پاک صبر والوں کے ساتھ ہے	29	خود کو ہلاکت پر پیش کرنے کی شرعاً اجازت نہیں
42	کفر کی تائید بھی کفر ہے	30	خواہ مخواہ کی بہادری مہنگی پڑ گئی
43	کفر بکنے سے نکاح اور ایمان ختم ہو جاتا ہے	31	انبیائے کرام علیہم السلام نے اپنی ذمہ داری پوری فرمادی
43	موت تو ہر حال میں آتی ہی آتی ہے	31	سرکارِ علیہ السلام تشہد میں کیا الفاظ ادا فرماتے؟
45	نوح علیہ السلام نے 950 سال تبلیغ فرمائی	32	خالص پھولوں کا سہرا اجاڑ ہے

نیک نمازی بننے کیلئے

ہر شخص کو بعد نماز مطرب آپ کے یہاں ہونے والے دعوتِ اسلامی کے ہفتہ وار سنتوں بھرے اجتماع میں رمضان المبارک کیلئے اچھی اچھی سنتوں کے ساتھ ساری رات شرکت کرنا چاہئے ﴿سنتوں کی تربیت کے لئے عَزَّوَجَلَّ میں ماہِ شاکانِ رسول کے ساتھ ہر ماہ تین دن ستر اور ﴿روزانہ ”گھر میں“ کے ذریعے عَزَّوَجَلَّ کی اعلیٰ اعلیٰ کا رسالہ پُر کر کے ہر عَزَّوَجَلَّ کی ماہ کی پہلی تاریخ اپنے یہاں کے ذمے دار کو جمع کرانے کا معمول بنائیے۔

سیرا صدیقی مقصد: ”مجھ اپنی اور ساری دنیا کے لوگوں کی اصلاح کی کوشش کرنی ہے۔“ ان شاء اللہ عَزَّوَجَلَّ اپنی اصلاح کے لئے ”عَزَّوَجَلَّ کی اعلیٰ اعلیٰ“ پر عمل اور ساری دنیا کے لوگوں کی اصلاح کی کوشش کے لئے ”عَزَّوَجَلَّ کی اعلیٰ اعلیٰ“ میں سز کرنا ہے۔ ان شاء اللہ عَزَّوَجَلَّ



ISBN 978-969-631-642-8



0125728



فیضانِ مدینہ، محلہ سودا گران، پرانی سبزی منڈی، باب المدینہ (کراچی)

UAN: +92 21 111 25 26 92 Ext: 2650 / 1144

Web: www.maktabatulmadinah.com / www.dawateislami.net

Email: feedback@maktabatulmadinah.com / ilmsia@dawateislami.net